

ओं नमः परमात्मने, श्री महागणपतये नमः,
श्री गुरुभ्यो नमः
हरिः ओं ॥

कृष्ण यजुर्वेदीय तैत्तिरीय ब्राह्मणम्

द्वितीयाष्टकं - प्रपाठकः 1 - 4

Version Notes:

This is now the current Version 3.0 dated November 30, 2025.

1. This replaces the earlier version 2.0 dated June 30, 2024.
2. This version has been updated with the errors found and reported till November 15, 2025.
3. Required convention, style and presentation improvements or standardisations has been done wherever applicable.
4. Notify your corrections / suggestions etc to our email id
vedavms@gmail.com

Earlier Versions

1st Version Number	0.0 dated 24th October 2017
2nd Version Number	1.0 dated 31st December 2019
3rd Version Number	1.1 dated 30th June 2021
4 th Version Number	2.0 dated 30th June 2024

Table of Contents

2 कृष्ण यजुर्वेदीय तैत्तिरीय ब्राह्मणे द्वितीयाष्टकं.....	6
2.1 द्वितीयाष्टके प्रथमः प्रपाठकः – अग्निहोत्रब्राह्मणम्.....	6
2.1.1 अनुवाकं 1 – अग्निहोत्रस्योपोद्घातः.....	6
2.1.2 अनुवाकं 2 – अग्निहोत्रनिरूपणम्.....	7
2.1.3 अनुवाकं 3 – उपयोक्त्यमाणस्य हविषः संस्कारः	12
2.1.4 अनुवाकं 4 – उपयुक्तस्य हविषः संस्कारः	16
2.1.5 अनुवाकं 5 – काम्यानि होमद्रव्याणि.....	19
2.1.6 अनुवाकं 6 – अश्युद्द्रवणं, होमाभावप्रतीकारश्च.....	24
2.1.7 अनुवाकं 7 – हविषः सर्वदेवतासंबन्धेन प्रशंसा.....	26
2.1.8 अनुवाकं 8 – दोहनप्रकारोऽग्निहोत्रहोत्रश्च.....	27
2.1.9 अनुवाकं 9 – अग्निहोत्रस्यासंसृष्टहोममन्त्रौ	28
2.1.10 अनुवाकं 10 – वहेरवस्थाविशेषानुसारेण होमः.....	30
2.1.11 अनुवाकं 11 – कालभेदेन समन्त्रकं परिषेचनम्	32
2.2 द्वितीयाष्टके द्वितीयः प्रपाठकः – होतृब्राह्मणम्	35
2.2.1 अनुवाकं 1 – दशहोतृमन्त्रस्य क्रत्वर्थपुरुषार्थप्रयोगौ	35
2.2.2 अनुवाकं 2 – चतुर्होत्रादिमन्त्राणां क्रत्वर्थप्रयोगः	38

2.2.3 अनुवाकं 3 – चतुर्होतृपञ्चहोतृमन्त्रग्रहभागयोः पुरुषार्थ प्रयोगः	41
2.2.4 अनुवाकं 4 – जगथ् सृष्टिकथनमुखेन होतृमन्त्रप्रशंसा	44
2.2.5 अनुवाकं 5 – दक्षिणाप्रतिग्रहमन्त्रव्याख्यानम्	47
2.2.6 अनुवाकं 6 – द्वादशाहदशमेऽहनि होतृमन्त्राः.....	50
2.2.7 अनुवाकं 7 – सप्तहोतृमन्त्रसाध्ययज्ञप्रशंसा.....	52
2.2.8 अनुवाकं 8 – होतृमन्त्राणां सोमयागाङ्गत्वम्	54
2.2.9 अनुवाकं 9 – होतृमन्त्रोत्पत्तिकथनप्रसङ्गेन जगथ् सृष्टिः	57
2.2.10 अनुवाकं 10 – देवसृष्टिमध्येऽवस्थितस्येन्द्रस्य देवताधिपतित्वम्	62
2.2.11 अनुवाकं 11 – होतृमन्त्राणां पुरुषार्थप्रयोगः.....	65
2.3 द्वितीयाष्टके तृतीयः प्रपाठकः – होतृब्राह्मणशेषः.....	71
2.3.1 अनुवाकं 1 – सर्वेषां होतृमन्त्राणां चतुर्होतृशब्देन व्यवहार.....	71
2.3.2 अनुवाकं 2 – नैमित्तिको होतृमन्त्रहोमः.....	72
2.3.3 अनुवाकं 3 – केशवपनाङ्गं पुष्टिवेदनं.....	75
2.3.4 अनुवाकं 4 – प्रतिग्रहमन्त्रमहिमज्ञानम्.....	76
2.3.5 अनुवाकं 5 – प्रश्नोत्तररूपो ब्रह्मविषयस्संवादः	80
2.3.6 अनुवाकं – होतृप्रशंसाप्रसङ्गेन क्रतूनामृत्विग् विशेषव्यवस्थापनं, अग्निहोत्रस्य प्राशस्त्यं च	82

2.3.7 अनुवाकं 7 – अग्निहोत्रस्य सर्वक्रतुरुद्धावसाधनेन प्रशंसा.....	85
2.3.8 अनुवाकं 8 – सृष्टिसाधनत्वेन होतृमन्त्रासामर्थ्यं प्रशंसा.....	87
2.3.9 अनुवाकं 9 – वायुरूपत्वज्ञानेन होतृमन्त्राणां प्रशंसा	89
2.3.10 अनुवाकं 10 – दशहोतृमन्त्राणां काम्यप्रयोगः	92
2.3.11 अनुवाकं 11 – दशहोत्रादिमन्त्रनाम्नां प्रवृत्तिनिमित्तम्.....	94
2.4 द्वितीयाष्टके चतुर्थः प्रपाठकः – उपहोमाः	99
2.4.1 अनुवाकं 1 – उपहोमाः	99
2.4.2 अनुवाकं 2 – उपहोमाः.....	103
2.4.3 अनुवाकं 3 – उपहोमाः.....	107
2.4.4 अनुवाकं 4 – उपहोमाः.....	113
2.4.5 अनुवाकं 5 – उपहोमाः.....	117
2.4.6 अनुवाकं 6 – उपहोमाः.....	120
2.4.7 अनुवाकं 7 – उपहोमाः.....	126
2.4.8 अनुवाकं 8 – उपहोमाः.....	131

=====

ओं नमः परमात्मने, श्री महागणपतये नमः

श्री गुरुभ्यो नमः, हरिः ओं

2 कृष्ण यजुर्वेदीय तैत्तिरीय ब्राह्मणे द्वितीयाष्टकं

2.1 2.1 द्वितीयाष्टके प्रथमः प्रपाठकः – अग्निहोत्रब्राह्मणम्

2.1.1 अनुवाकं 1 – अग्निहोत्रस्योपोद्घातः:

T.B.2.1.1.1

अङ्गिरसो वै सत्रमासत । तेषां पृश्निर्-घर्मधुगासीत् ।
 सर्जीषेणाजीवत् ॥ तेऽब्रुवन्न । कस्मै नु सत्रमास्महे ॥
 यैऽस्या ओषधीर्न जनयाम इति । ते दिवो वृष्टि-मसृजन्त ।
 यावन्तः स्तोका अवापद्यन्त । तावतीरोषधयो ऽजायन्त ॥
 ता जाताः पितरो विषेणालिम्पन् । 1 (10)

T.B.2.1.1.2

तासां जग्धवा रुप्यन्त्यैत् ॥ तेऽब्रुवन्न । क इदमित्थ-मकरिति ।
 वयं भागधेय-मिच्छमाना इति पितरोऽब्रुवन्न । किं वौ भागधेयमिति ।
 अग्निहोत्र एव नोऽप्यस्त्वत्य-ब्रुवन्न ।

तेभ्य एतद-भागधेयं प्रायच्छन् । यद्धुत्वा निमाष्टि ।

ततो वै त ओषधीर-स्वदयन् ॥ य एवं वेद । 2 (10)

T.B.2.1.1.3

स्वदन्तेऽस्मा ओषधयः । ते वथ्स-मुपावासृजन् ।

इदं नो हव्यं प्रदापयेति । सोऽब्रवीद् वरं वृणै ।

दश मा रात्रीर्जातं न दोहन् । आसङ्गवं मात्रा सह चरणीति ।

तस्माद्-वथ्सं जातं दश रात्रीर्न दुहन्ति ।

आसङ्गवं मात्रा सह चरति । वारेवृत्तुहस्य ।

तस्माद्-वथ्स उ स उ सृष्ट्य उ रुद्रो घातुकः () ।

अति हि सन्धां धयति ॥ 3 (11)

(अलिम्पन् - वेद - घातुक एकं च) (A1)

2.1.2 अनुवाकं 2 – अग्निहोत्रनिरूपणम्

T.B.2.1.2.1

प्रजापति-रग्नि-मसृजत । तं प्रजा अन्वसृज्यन्त । तमभाग उपास्त ।

सोऽस्य प्रजाभि-रपाक्रामत् । तमवरुरुथ्समानोऽन्वैत् ।

तमवरुधं नाशक्नोत् । स तपो जप्यत ।

सोऽग्नि-रुपारमतातापि वै स्य प्रजापतिरिति ।

स रराटा-दुदमृष्ट । 4 (9)

T.B.2.1.2.2

तद्-घृतमभवत् । तस्माद्यस्य दक्षिणतः केशा उन्मृष्टः ।

तां ज्येष्ठलुक्ष्मी प्राजापत्येत्याहुः । यद्-रराटा-दुदमृष्ट ।

तस्माद्-रराटे केशा न सन्ति । तदग्नौ प्रागृह्णात् ।

तद्-व्यचिकिथ्सत् । जुहवानी(3) मा हौषा(3)मिति ।

तद्-विचिकिथ्सायै जन्म ॥ य एवं विद्वान्. विचिकिथ्सति । 5 (10)

T.B.2.1.2.3

वसीय एव चेतयते ॥ तं वागभ्यवद-ज्ञुहुधीति । सोऽब्रवीत् ।

कस्त्वमसीति । स्वैव ते वागित्यब्रवीत् । सोऽजुहोथ-स्वाहेति ।

तथस्वाहाकारस्य जन्म ॥ य एव इ स्वाहाकारस्य जन्म वेद ।

करोति स्वाहाकारेण वीर्यम् ॥

यस्यैवं विदुषः स्वाहाकारेण जुहति । 6 (10)

T.B.2.1.2.4

भोगायैवास्य हुतं भवति ॥ तस्या आहुत्यै पुरुष-मसृजत ।
 द्वितीय-मजुहोत् । सोऽश्व-मसृजत । तृतीय-मजुहोत् ।
 स गामसृजत । चतुर्थ-मजुहोत् । सोऽविमसृजत ।
 पञ्चम-मजुहोत् । सोऽजामसृजत । 7 (10)

T.B.2.1.2.5

सोऽग्नि-रबिभेत् । आहुतीभिर्वै माऽप्नोतीति ।
 स प्रजापतिं पुनः प्राविशत् । तं प्रजापति-रब्रवीत् ।
 जायस्वेति । सोऽब्रवीत् । किं भागधेयमभि जनिष्य इति ।
 तुभ्यमेवेदऽ हूयाता इत्यब्रवीत् । स एतद्-भागधेय-मध्यजायत ।
 यदग्निहोत्रम् । 8 (10)

T.B.2.1.2.6

तस्मादग्निहोत्र-मुच्यते ॥ तद्वयमान-मादित्योऽब्रवीत् । मा हौषीः ।
 उभयोर्वै-नावेतदिति । सोऽग्नि-रब्रवीत् । कथं नौ होष्यन्तीति ।
 सायमेव तुभ्यं जुहवन् । प्रातर्मह्य-मित्यब्रवीत् ।
 तस्मादग्नये साय ऽ हूयते । सूर्याय प्रातः ॥ 9 (10)

T.B.2.1.2.7

आग्नेयी वै रात्रिः । ऐन्द्रमहः । यदनुदिते सूर्यं प्रातर्जुहुयात् ।
 उभयमेवाग्नेयः स्यात् । उदिते सूर्यं प्रातर्जुहोति ।
 तथाऽग्नये सायज् हूयते । सूर्याय प्रातः ॥
 रात्रिं वै अनु प्रजाः प्र जायन्ते ।
 अहा प्रति तिष्ठन्ति । यथसायं जुहोति । 10 (10)

T.B.2.1.2.8

प्रैव तेन जायते । उदिते सूर्यं प्रातर-जुहोति । प्रत्येव तेन तिष्ठति ॥
 प्रजापति-रकामयत प्रजायेयेति । स एतदग्निहोत्रं मिथुन-मपश्यत् ।
 तदुदिते सूर्यजुहोत् । यजुषा इन्यत् । तुष्णीमन्यत् ।
 ततो वै स प्राजायत ।
 यस्यैवं विदुष उदिते सूर्यजग्निहोत्रं जुहति । 11 (10)

T.B.2.1.2.9

प्रैव जायते । अथो यथा दिवा प्रजानन्नेति । तादृगेव तत् ॥
 अथो खल्वाहुः । यस्य वै द्वौ पुण्यौ गृहे वसतः ।
 यस्तयोरन्यज् राधयत्यन्यं न । उभौ वाव स तावृच्छतीति ।

अग्निं वावादित्यः सायं प्रविशति । तस्मादग्निर्दूरान्नकं ददृशे ।

उभे हि तेजसी संपद्यते । 12 (10)

T.B.2.1.2.10

उद्यन्तं वावादित्य-मग्निरनु समारोहति ।

तस्माद्गुम् एवाग्नेदिवा ददृशे । यदग्नये सायं जुहुयात् ।

आ सूर्याय वृश्येत । यथसूर्याय प्रातर-जुहुयात् ।

आग्नये वृश्येत । देवताभ्यः समदं दद्ध्यात् ।

अग्निज्योतिर-ज्योतिः सूर्यः स्वाहेत्येव सायज्ञ होतव्यम् ।

सूर्यो ज्योतिर् ज्योतिरग्निः स्वाहेति प्रातः ।

तथोभाभ्याज्ञ सायज्ञ हूयते । 13 (10)

T.B.2.1.2.11

उभाभ्यां प्रातः । न देवताभ्यः समदं दधाति ॥ अग्निज्योतिरित्याह ।

अग्निर्वै रेतोधाः ॥ प्रजा ज्योतिरित्याह । प्रजा एवास्मै प्र जनयति ॥

सूर्यो ज्योतिरित्याह । प्रजास्वेव प्रजातासु रेतो दधाति ॥

ज्योतिरग्निः स्वाहेत्याह ।

प्रजा एव प्रजाता अस्यां प्रतिष्ठापयति ॥ 14 (10)

T.B.2.1.2.12

तूष्णीमुत्तरा-माहूति॒ं जुहोति॑ । मि॒थुनत्वाय॑ प्रजात्य॑ ॥
 यदुदि॒ते सूर्य॑ प्रातर्-जुहु॒यात् ।
 यथा॒तिथ्ये॑ प्रदु॒ताय॑ शून्यायावस्था॒याहार्य॑ ।
 हरन्ति॑ । तादू॒गेव॑ तत् । क्वाह॑ ततस्तद्-भवतीत्याहुः॑ ।
 यथ्स॑ न वेद॑ । यस्मै॑ तद्धरन्तीति॑ । तस्माद्-यदौषसं॑ जुहोति॑ ।
 तदेव॑ संप्रति॑ () । अथो॑ यथा॑ प्रार्थमौषसं॑ परि॑ वेवेष्टि॑ ।
 तादू॒गेव॑ तत् ॥ 15 (12)

(अमृष्ट - विचिकिथ्सति॑ - जुह॑ - त्यजामसृज - ताग्निहोत्र॑ -
 सूर्याय॑ प्रातर् - जुहोति॑ - जुहति॑ - संपर्दते॑ - हृयते॑ -
 स्थापयति॑ - संप्रति॑ द्वे॑ च) (A2)

2.1.3 अनुवाकं 3 – उपयोध्यमाणस्य हविषः संस्कारः

T.B.2.1.3.1

रुद्रो॑ वा॑ एषः॑ । यदग्निः॑ । पत्नी॑ स्थाली॑ । यन्मद्ध्येऽग्ने॑-रथि॑श्रयेत्॑ ।
 रुद्राय॑ पत्नीमपि॑ दद्ध्यात्॑ । प्रमायुका॑ स्यात्॑ ।

उदीचोऽङ्गारान् निस्कृह्याधि श्रयति । पल्लियै गोपीथाय ॥
व्यन्तान् करोति । तथा पत्न्य-प्रमायुका भवति ॥ 16 (10)

T.B.2.1.3.2

घर्मा वा एषोऽशान्तः । अहरहः प्रवृज्यते । यदग्निहोत्रम् ।
प्रतिषिञ्चेत् पशुकामस्य । शान्तमिव हि पशव्यम् ॥
न प्रतिषिञ्चेद्-ब्रह्मवर्चस्कामस्य । समिष्टमिव हि ब्रह्मवर्चसम् ॥
अथो खलु । प्रतिषिच्यमेव । यत्-प्रतिषिञ्चति । 17 (10)

T.B.2.1.3.3

तत्-पशव्यम् । यज्जुहोति । तद्ब्रह्मवर्चसि । उभयमेवाकः ॥
प्रच्युतं वा एतदस्मा-ल्लोकात् । अगतं देवलोकम् ।
यच्छृतञ् हवि-रनभिघारितम् । अभिद्योतयति । अभ्येवैनद् घारयति ।
अथो देवत्रैवैनद्-गमयति ॥ 18 (10)

T.B.2.1.3.4

पर्यग्नि करोति । रक्षसा-मपहत्यै ॥ त्रिः पर्यग्नि करोति ।
न्यावृद्धि यज्ञः । अथो मेद्ध्यत्वाय ॥

यत्-प्राचीन-मुद्घासयेत् । यजमानऽशुचा उर्पयेत् ।

यद्-दक्षिणा । पितृदेवत्यु स्यात् । यत्-प्रत्यक् । 19 (10)

T.B.2.1.3.5

पत्नीऽशुचा उर्पयेत् । उदीचीन-मुद्घासयति ।

एषा वै देवमनुष्याणाऽशान्ता दिक् ।

तामेवैन-दनूद्-वासयति शान्त्यै ॥ वर्त्म करोति ।

यज्ञस्य सन्तत्यै ॥ निष्टपति । उपैव तथस्तृणाति ॥ चतुरुन्नयति ।

चतुष्पादः पशवः । 20 (10)

T.B.2.1.3.6

पशुनेवा-वरुन्धे ॥ सर्वान्-पूर्ण-नुन्नयति । सर्वे हि पुण्या राङ्गाः ॥

अनूच उन्नयति । प्रजाया अनूचीनत्वाय ।

अनूच्येवास्य प्रजा उर्दधुका भवति ॥ सं मृशति व्यावृत्यै ॥

नाहोष्यन्नुप सादयेत् । यदहोष्यन्नुप सादयेत् ।

यथा उन्यस्मा उपनिधाय । 21 (10)

T.B.2.1.3.7

अन्यस्मै प्रयच्छति । तादृगेव तत् । आऽस्मै वृश्येत ।
 यदेव गार्.हपत्येऽधिश्रयति । तेन गार्.हपत्यं प्रीणाति ॥
 अग्निरविभेत् । आहुतयो माऽत्येष्यन्तीति ।
 स एताऽ सुमिधि-मपश्यत् । तामाऽधत्त ।
 ततो वा अग्नावाहुतयोऽदिध्यन्त । 22 (10)

T.B.2.1.3.8

यदेनाऽ समयच्छत् । तथस्मिधः समित्वम् । समिधमादधाति ।
 समेवैनं यच्छति । आहुतीनां धृत्यै ।
 अथो अग्निहोत्र-मेवेदध्मवत्-करोति । आहुतीनां प्रतिष्ठित्यै ॥
 ब्रह्मवादिनो वदन्ति । यदेकाऽ सुमिधमाधाय द्वे आहुती जुहोति ।
 अथ कस्याऽ समिधि द्वितीया-माहुतिं जुहोतीति । 23 (10)

T.B.2.1.3.9

यद्-द्वे समिधावाददध्यात् । भ्रातृव्यमस्मै जनयेत् ।
 एकाऽ समिधमाधाय । यजुषा ऽन्यामाहुतिं जुहोति ।
 उभे एव समिद्वती आहुती जुहोति । नास्मै भ्रातृव्यं जनयति ॥

आदीप्तायां जुहोति । समिद्धमिव हि ब्रह्मवर्चसम् ।
 अथो यथाऽतिथिं ज्योतिष्कृत्वा परिवेवेष्टि । तादृगेव तत् () ॥
 चतुरुरुन्नयति । द्विर्जुहोति । तस्माद्-द्विपा-च्वतुष्पादमत्ति ।
 अथो द्विपद्येव चतुष्पदः प्रतिष्ठापयति ॥ 24 (14)
 (भवति - प्रतिषिञ्चति' - गमयति - प्रत्यक् - पश्व' - उपनिधा
 - यादिग्रियन् - तेति - तच्चत्वारि' च) (A3)
 2.1.4 अनुवाकं 4 – उपयुक्तस्य हविषः संस्कारः

T.B.2.1.4.1

उत्तरावतीं वै देवा आहुतिमजुहवुः । अवाचीमसुराः ।
 ततो देवा अभवन् । पराऽसुराः । यं कामयेत वसीयान्थ् स्यादिति ।
 कनीयस्तस्य पूर्वज्ञ् हुत्वा । उत्तरं भूयो जुहुयात् ।
 एषा वा उत्तरावत्याहुतिः । तां देवा अजुहवुः ।
 ततस्तेऽभवन् । 25 (10)

T.B.2.1.4.2

यस्यैवं जुहति । भवत्येव ॥ यं कामयेत पापीयान्थ् स्यादिति ।
 भूयस्तस्य पूर्वज्ञ् हुत्वा । उत्तरं कनीयो जुहुयात् ।

एषा वा अवाच्याहुतिः । तामसुरा अजुहवुः ।

ततस्ते पराऽभवन् । यस्यैवं जुहवति । परैव भवति ॥ 26 (10)

T.B.2.1.4.3

हुत्वोप सादय-त्यजामित्वाय । अथो व्यावृत्यै ॥ गारहपत्यं प्रतीक्षते ।

अननुदृध्यायिन-मेवैनं करोति ॥ अग्निहोत्रस्य वै स्थाणुरस्ति ।

तं यं ऋच्छेत् । यज्ञस्थाणु-मृच्छेत् । एष वा अग्निहोत्रस्य स्थाणुः ।

यत्-पूर्वाऽहुतिः । तां यदुत्तरयाऽभि जुहुयात् । 27 (10)

T.B.2.1.4.4

यज्ञस्थाणु-मृच्छेत् । अतिहाय पूर्वमाहुतिं जुहोति ।

यज्ञस्थाणुमेव परि वृणकि । अथो भ्रातृव्यमेवाप्त्वा ऽतिक्रामति ॥

अवाचीनः सायमुप मार्षि । रेत एव तद्-दधाति । ऊर्द्ध्वं प्रातः ।

प्रजनयत्येव तत् ॥ ब्रह्मवादिनो वदन्ति । चतुरुन्नयति । 28 (10)

T.B.2.1.4.5

द्विर्जुहोति । अथ क्व द्वे आहुती भवत इति ।

अग्नौ वैश्वानर इति ब्रूयात् । एष वा अग्निर्वैश्वानरः ।

यद्ब्राह्मणः । हुत्वा द्विः प्राङ्गाति ।

अग्नावेव वैश्वानरे द्वे आहुती जुहोति ॥ द्विजुहोति ।

द्विनिर्माण्ठि ॥ द्विः प्राश्नाति । 29 (10)

T.B.2.1.4.6

षट्थ संपद्यन्ते । षड्वा ऋतवः । ऋतूनेव प्रीणाति ।

ब्रह्मवादिनो वदन्ति । किं देवत्य-मग्निहोत्रमिति ।

वैश्वदेवमिति ब्रूयात् । यद्-यजुषा जुहोति ।

तदैन्द्राग्नम् । यत्-तूष्णीम् । तत्-प्राजापत्यम् । 30 (10)

T.B.2.1.4.7

यन्निर्माण्ठि । तदोषधीनाम् । यद्द्वितीयम् ॥ तत्-पितृणाम् ।

यत्-प्राश्नाति । तद्-गर्भाणाम् । तस्माद्-गर्भा अनश्वन्तो वर्द्धन्ते ।

यदाचामति । तन्मनुष्याणाम् ॥ उद्ड पर्यवृत्याचामति । 31 (10)

T.B.2.1.4.8

आत्मनो गोपीथाय ॥ निर्णनेकि शुद्ध्यै ॥ निष्पति स्वगाकृत्यै ।

उद्-दिशति । सप्तरषीनेव प्रीणाति ॥ दक्षिणा पर्यावर्तते ।

स्वमेव वीर्यमनु पर्यावर्तते ।

तस्माद्-दक्षिणोऽर्द्धं आत्मनो वीर्यवत्तरः ।

अथो आदित्यस्यैवावृत्मनु पर्यावर्तते ॥

हुत्वोप समिन्धे । 32 (10)

T.B.2.1.4.9

ब्रह्मवर्चसस्य समिद्ध्यै ॥ न बर्हिरनु प्र हरेत् ।

असङ्गस्थितो वा एष यज्ञः । यदग्निहोत्रम् । यदनु प्रहरेत् ।

यज्ञं विच्छिन्न्यात् । तस्मान्नानु प्रहृत्यम् ।

यज्ञस्य सन्तत्यै ॥ अपो नि नयति ।

अवभृथस्यैव रूपमकः () ॥ 33 (10)

(अभवत् - भवति - जुहुयात् - नयति - माण्डि द्विः प्राञ्जाति -
प्राजापत्य - माचामती - न्थे - ऽकः) (A4)

2.1.5 अनुवाकं 5 – काम्यानि होमद्रव्याणि

T.B.2.1.5.1

ब्रह्मवादिनो वदन्ति । अग्निहोत्रप्रायणा यज्ञाः ।

किं प्रायण-मग्निहोत्रमिति । वर्थसो वा अग्निहोत्रस्य प्रायणम् ।

अग्निहोत्रं यज्ञानाम् ॥ तस्य पृथिवी सदः ।

द्वितीयाष्टके प्रथमः प्रपाठकः – (TB 2.1)

अन्तरिक्षं-माग्नीदध्म् । द्यौर्-हविर्दधानम् ।

दिव्या आपः प्रोक्षणयः । ओषधयो बर्हिः । 34 (10)

T.B.2.1.5.2

वनस्पतय इदध्मः । दिशः परिधयः । आदित्यो यूपः ।

यजमानः पशुः । समुद्रोऽवभृथः । सम्वैवथ्सरः स्वगाकारः ।

तस्मादाहिताग्नेः सर्वमेव बर्हिष्यं दत्तं भवति । यथ् सायं जुहोति ।

रात्रिमेव तेन दक्षिण्यां कुरुते । यत्-प्रातः । 35 (10)

T.B.2.1.5.3

अहरेव तेन दक्षिण्यं कुरुते । यत्-ततो ददाति । सा दक्षिणा ॥

यावन्तो वै देवा अहुतमादन् । ते पराऽभवन् ।

त एतदग्निहोत्रः सर्वस्यैव समवदायाजुहवुः । तस्मादाहुः ।

अग्निहोत्रं वै देवा गृहाणां निष्कृति-मपश्यन्निति ।

यथ्-सायं जुहोति । रात्रिया एव तद्वुताद्याय । 36 (10)

T.B.2.1.5.4

यजमानस्या-पराभावाय । यत्-प्रातः ।

अहु एव तद्वुताद्याय । यजमानस्या-पराभावाय ।

यत्-ततोऽज्ञाति । हुतमेव तत् ॥
द्वयोः पयसा जुहुयात्-पशुकामस्य । एतद्वा अग्निहोत्रं मिथुनम् ।
य एवं वेद । प्र प्रजया पशुभिर्-मिथुनैर्-जायते । 37 (10)

T.B.2.1.5.5

इमामेव पूर्वया दुहे । अमूमुत्तरया । अधिश्रित्योत्तर-मानयति ।
योनावेव तद्-रेतः सिञ्चति प्रजनने ॥
आज्येन जुहुयात्-तेजस्कामस्य । तेजो वा आज्यम् ।
तेजस्व्येव भवति । पयसा पशुकामस्य । एतद्वै पशूनाभ् रूपम् ।
रूपेणैवास्मै पशूनवं रुन्धे । 38 (10)

T.B.2.1.5.6

पशुमानेव भवति । दद्धनेन्द्रियकामस्य । इन्द्रियं वै दधि ।
इन्द्रियाव्येव भवति । यवाग्वा ग्रामकामस्यौषधा वै मनुष्याः ।
भागधेयैनैवास्मै सजातानवं-रुन्धे । ग्राम्येव भवति ॥
अयज्ञो वा एषः । योऽसामा । 39 (9)

T.B.2.1.5.7

चृतुरुन्नयति । चतुरक्षरऽ् रथन्तरम् । रथन्तरस्यैष वर्णः ।
 उपरीव हरति । अन्तरिक्षं वामदेव्यम् । वामदेव्यस्यैष वर्णः ।
 द्विर्जुहोति । दक्ष्यक्षरं बृहत् । बृहत् एष वर्णः ।
 अग्निहोत्रमेव तथ् सामन्वत्-करोति ॥ 40 (10)

T.B.2.1.5.8

यो वा अग्निहोत्रस्योपसदो वेद । उपैनमुपसदो नमन्ति ।
 विन्दत उपसत्तारम् । उन्नीयोप सादयति । पृथिवीमेव प्रीणाति ।
 होष्यन्नुप सादयति । अन्तरिक्षमेव प्रीणाति । हुत्वोप सादयति ।
 दिवमेव प्रीणाति । एता वा अग्निहोत्रस्योपसदः ॥ 41 (10)

T.B.2.1.5.9

य एवं वेद । उपैन-मुपसदो नमन्ति । विन्दत उपसत्तारम् ॥
 यो वा अग्निहोत्रस्याश्रावितं प्रत्याश्रावितुऽ होतारं ब्रह्माणं
 वेषट्कारं वेद ।
 तस्य त्वेव हुतम् । प्राणो वा अग्निहोत्रस्याश्रावितम् ।

अपानः प्रत्याश्रावितम् । मनो होता । चक्षुर्-ब्रह्मा ।

निमेषो वषट्कारः । 42 (10)

T.B.2.1.5.10

य एवं वेद । तस्य त्वेव हुतम् ॥

सायं यावानश्च वै देवाः प्रातर्यावाणश्चा-ग्निहोत्रिणो गृहमागच्छन्ति ।

तान् यन्न तर्पयेत् । प्रजयाऽस्य पशुभिर्विं तिष्ठेरन्न ।

यत्तर्पयेत् । तृप्ता एनं प्रजया पशुभि-स्तर्पयेयुः ॥

सजूर्दैवैः सायं यावभिरिति साय इ सं मृशति ।

सजूर्दैवैः प्रातर्यावभिरिति प्रातः ।

ये चैव देवाः सायं यावानो ये च प्रातर्यावाणः । 43 (10)

T.B.2.1.5.11

तानेवोभयाऽ स्तर्पयति । त एनं तृप्ताः प्रजया पशुभि स्तर्पयन्ति ॥

अरुणो ह स्माहौपवेशिः ।

अग्निहोत्र एवाह इ सायं प्रातर्वज्रं भ्रातृव्येभ्यः प्र हरामि ।

तस्मान्-मत्पापीयाऽसो भ्रातृव्या इति ।

चतुरुन्नयति । द्विर्जुहोति । समिथ्-सप्तमी ।

सप्तपदा शक्वरी । शाक्वरो वज्रः () ।
 अग्निहोत्रैव तथ्सायं प्रातर्वज्रं यजमानो भ्रातृव्याय प्रहरति ।
 भवत्यात्मना । पराऽस्य भ्रातृव्यो भवति ॥ 44 (13)

(ब्रह्मिः - प्रातर् - हुताद्याय - जायते - रुन्धे - उसामा -
 करो - त्येता वा अग्निहोत्रस्यो पसदो - वषट्कार - श्र
 प्रातयवाणो - वज्रस्त्रीणि च) (A5)

2.1.6 अनुवाकं 6 – अभ्युदद्ववणं, होमाभावप्रतीकारश्च

T.B.2.1.6.1

प्रजापति-रकामय-तात्मन्वन्मे जायेतेति । सोऽजुहोत् ।
 तस्यात्मन् वदजायत । अग्निर्-वायुरा-दित्यः ।
 तेऽब्रुवन्न । प्रजापति-रहौषी-दात्मन्वन्मे जायेतेति ।
 तस्य वयमजनिष्महि । जायतां न आत्मन्-वदिति तेऽजुहवुः ।
 प्राणानामग्निः । तनुवै वायुः । 45 (10)

T.B.2.1.6.2

चक्षुष आदित्यः । तेषाऽहुतादजायत गौरेव ॥
 तस्यै पयसि व्यायच्छन्त । मम हुतादजनि ममेति ।

ते प्रजापतिं प्रश्नमायन् । स आदित्योऽग्नि-मब्रवीत् ।

यतरो नौ जयात् ॥ । तन्नौ सहासदिति ।

कस्यै कोऽहौषीदिति प्रजापति-रब्रवीत्-कस्यै कु इति ।

प्राणाना-महमित्यग्निः । 46 (10)

T.B.2.1.6.3

तनुवा अहमिति वायुः । चक्षुषोऽहमित्यादित्यः ।

य एव प्राणानामहौषीत् । तस्य हुता-दजनीति ।

अग्नेर् हुता-दजनीति । तदग्निहोत्रस्या-ग्निहोत्रत्वम् ।

गौर्वा अग्निहोत्रम् । य एवं वेद गौरग्निहोत्रमिति ।

प्राणापानाभ्या-मेवाग्निष्ठ समर्द्धयति ।

अव्यर्द्धुकः प्राणापानाभ्यां भवति । 47 (10)

T.B.2.1.6.4

य एवं वेद ॥ तौ वायुरब्रवीत् । अनु मा भजतमिति ।

यदेव गार् हपत्येऽधिश्रित्या-हवनीय-मभ्युद्द्रवान् ।

तेन त्वां प्रीणानि-त्यब्रूताम् ।

तस्मा॒द्-यद्-गार्॒ह॑पत्येऽधि॑-श्रित्याह॒वनीय॑-मभ्युद॒द्रवति॑ ।

वायुमे॒व तेन॑ प्रीणाति॑ ॥ प्रजा॒पतिर्॑-देवता॑ः सृज॒मानः॑ ।

अग्निमे॒व देवतानां॑ प्रथम॑-मसृजत॑ ।

सोऽन्य॑-दाल॒मभ्य॑-मवित्त्वा॑ । 48 (10)

T.B.2.1.6.5

प्रजा॒पतिमभि॑ पर्यावर्तत॑ । स॒ मृत्यो॑-रबि॒भेत्॑ ।

सोऽमुमा॒दित्य॑-मात्मनो॑ निरमिमीत॑ । तथ॑ हुत्वा॑ पराङ्ग॑ पर्यावर्तत॑ ।

ततो॑ वै स॒ मृत्युमपाजयत्॑ । अप॑ मृत्युं॑ जयति॑ । य॑ एवं॑ वैदे॑ ॥

तस्मा॒द्-यस्य॑वं॑ विदुषः॑ ।

उतैकाह॑-मुत॑ दव्यहं॑ न॑ जुह्वति॑ । हुतमे॑वास्य॑ भवति॑ ()॑ ।

असौ॑ ह्यादित्यो॑ऽग्निहोत्रम्॑ ॥ 49 (11)

(तनुव॑ वायु॑ - रग्निर्॑ - भव॑ - त्यवित्त्वा॑ - भवत्येक॑ च) (A6)

2.1.7 अनुवाकं 7 – हविषः सर्वदेवतासंबन्धेन प्रशंसा

T.B.2.1.7.1

रौद्रं॑ गवि॑ । वायव्य॑-मुपसृष्टम्॑ । आश्विनं॑ दुह्यमानम्॑ ।

सौम्यं॑ दुर्गाथम्॑ । वारुण॑-मधिश्रितम्॑ । वैश्वदेवा॑ भिन्दवः॑ ।

पौष्णमुदन्तम् । सारस्वतं विष्यन्दमानम् । मैत्रः शरः ।
 धातु-रुद्वासितम् () । बृहस्पतेरुन्नीतम् ।
 सवितुः प्रक्रान्तम् । द्यावापृथिव्य छ हियमाणम् ।
 ऐन्द्राग्न-मुपसन्नम् । अग्नेः पूर्वा ऽहुतिः । प्रजापते-रुत्तरा ।
 ऐन्द्रः हुतम् ॥ 50 (17) (उद्वासितः सप्त च) (A7)

2.1.8 अनुवाकं 8 – दोहनप्रकारोऽग्निहोत्रहोत्रश्च

T.B.2.1.8.1

दक्षिणत उप सृजति । पितृलोकमेव तेन जयति ॥
 प्राचीमावर्तयति । देवलोकमेव तेन जयति ।
 उदीचीमावृत्य दोग्धि । मनुष्यलोकमेव तेन जयति ॥
 पूर्वो दुह्याज्ज्येष्ठस्य ज्यैष्ठिनेयस्य । यो वा गतश्रीः स्यात् ।
 अपरौ दुह्यात्-कनिष्ठस्य कानिष्ठिनेयस्य ।
 यो वा बुभूषेत् ॥ 51 (10)

T.B.2.1.8.2

न सं मृशति । पापवस्यसस्य व्यावृत्यै ॥
 वायव्यं वा एतदुपसृष्टम् । आश्विनं दुह्यमानम् ।

मैत्रं दुग्धम् । अर्यम्ण उद्वास्यमानम् ।
 त्वाष्ट्र-मुन्नीयमानम् । बृहस्पते-रुन्नीतम् । सवितुः प्रक्रान्तम् ॥
 द्यावापृथिव्य इ हियमाणम् ॥ 52 (10)

T.B.2.1.8.3

ऐन्द्राग्नमुप सदितम् । सर्वभ्यो वा एष देवताभ्यो जुहोति ।
 योऽग्निहोत्रं जुहोति ॥ यथा खलु वै धेनुं तीर्थे तर्पयति ।
 एव मग्निहोत्री यजमानं तर्पयति । तृप्यति प्रजया पशुभिः ।
 प्रसुवर्गं लोकं जानाति । पश्यति पुत्रम् । पश्यति पौत्रम् ।
 प्र प्रजया पशुभिर्-मिथुनैर्-जायते () ।
 यस्यैवं विदुषोऽग्निहोत्रं जुह्वति । य उ चैन देवं वेद ॥ 53 (12)
 (बुधूषे- दित्यमाणं - जायते द्वे च) (A8)

2.1.9 अनुवाकं 9 – अग्निहोत्रस्यासंसृष्टहोममन्त्रौ

T.B.2.1.9.1

त्रयो वै प्रैयमेधा आसन् । तेषां त्रिरेकोऽग्निहोत्र-मजुहोत् ।
 द्विरेकः । सकृदेकः । तेषां यस्त्रिरजुहोत् । स ऋचाऽजुहोत् ।
 यो द्विः । स यजुषा । यः सकृत् । स तृष्णीम् ॥ 54 (10)

T.B.2.1.9.2

यश्च यजुषा ऽजुहोद्यश्च तूष्णीम् । तावुभावार्द्धनुताम् ॥
 तस्माद्-यजुषा ऽऽहुतिः पूर्वा होतव्या ।
 तूष्णीमुत्तरा । उभे एवद्वी अवरुन्धे ।
 अग्निर्-ज्योतिर् ज्योतिरग्निः स्वाहेति सायं जुहोति ।
 रेत एव तद्-दधाति । सूर्यो ज्योतिर्-ज्योतिः सूर्यः स्वाहेति प्रातः ।
 रेत एव हितं प्र जनयति ॥
 रेतो वा एतस्य हितं न प्र जायते । 55 (10)

T.B.2.1.9.3

यस्याग्निहोत्रमहुत्तु सूर्योऽभ्युदेति । यद्-यन्ते स्यात् ।
 उन्नीय प्राङ्गुदाद्रवेत् । स उपसाधातमितो-रासीत ।
 स यदा ताम्येत् । अथ भूः स्वाहेति जुहुयात् ।
 प्रजापतिर्वै भूतः । तमेवो-पासरत् ।
 स एवैनं तत उन्नयति । नार्तिमाच्छ्रुति यजमानः () ॥ 56 (10)
 (तूष्णीं - जायते - यजमानः) (A9)

2.1.10 अनुवाकं 10 – वह्नेवस्थाविशेषानुसारेण होमः

T.B.2.1.10.1

यदग्नि-मुद्धरति । वसंवस्तर्ह्यग्निः । तस्मिन् यस्य तथाविधे जुहूति ।
 वसुष्वेवास्याग्निहोत्रः हुतं भवति ॥ निहितो धूपायज्ञेते ।
 रुद्रास्तर्ह्यग्निः । तस्मिन् यस्य तथाविधे जुहूति ।
 रुद्रेष्वेवास्याग्निहोत्रः हुतं भवति ॥ प्रथम-मिद्धमर्चिरा लभते ।

आदित्यास्तर्ह्यग्निः । 57 (10)

T.B.2.1.10.2

तस्मिन् यस्य तथाविधे जुहूति ।
 आदित्येष्वेवास्याग्निहोत्रः हुतं भवति ॥
 सर्व एव सर्वश इद्धम आदीप्तो भवति ।
 विश्वे देवास्तर्ह्यग्निः । तस्मिन् यस्य तथाविधे जुहूति ।
 विश्वेष्वेवास्य देवेष्वग्निहोत्रः हुतं भवति ॥
 नितरा-मर्चि-रुपावैति लोहिनीकेव भवति । इन्द्रस्तर्ह्यग्निः ।
 तस्मिन् यस्य तथाविधे जुहूति ।
 इन्द्र एवास्याग्निहोत्रः हुतं भवति ॥ 58 (10)

T.B.2.1.10.3

अङ्गारा भवन्ति । तेऽभ्योऽङ्गारेऽभ्योऽर्चिरुदेति । प्रजापति-स्तर्वग्निः ।
 तस्मिन् यस्य तथाविधे जुह्वति ।
 प्रजापतावेवास्याग्निहोत्रऽहुतं भवति ॥ शरोऽङ्गारा अदध्यूहन्ते ।
 ब्रह्म-तर्वग्निः । तस्मिन् यस्य तथाविधे जुह्वति ।
 ब्रह्मन्नेवास्याग्निहोत्रऽहुतं भवति ॥
 वसुषु रुद्रेष्वादित्येषु विश्वेषु देवेषु () । इन्द्रे प्रजापतौ ब्रह्मन् ।
 अपरिवर्ग-मेवास्यैतासु देवतासु हुतं भवति ।
 यस्यैवं विदुषोऽग्निहोत्रं जुह्वति । य उ चैन देवं वेद ॥ 59 (14)
 (आदित्यास्तर्वग्नि - रिन्द्र एवास्याग्निहोत्रऽहुतं भवति -
 देवेषु चत्वारि च) (A10)

Special Korvai

{यदग्निं निहितः प्रथमऽसर्व एव नितरामङ्गाराः शरोऽङ्गारा वसुषु
 (ब्रह्मवसुष्वष्टौ)}

2.1.11 अनुवाकं 11 – कालभेदेन समन्वकं परिषेचनम्

T.B.2.1.11.1

ऋतं त्वा सत्येन परिषिञ्चामीति सायं परिषिञ्चति ।
 सत्यं त्वर्तेन परिषिञ्चामीति प्रातः । अग्निर्वा ऋतम् ।
 असावादित्यः सत्यम् । अग्निमेव तदादित्येन सायं परिषिञ्चति ।
 अग्निना ऽदित्यं प्रातस्सः । यावदहोरात्रे भवतः ।
 तावदस्य लोकस्य । नार्तिर्न रिष्टिः । नान्तो न पर्यन्तोऽस्ति () ।
 यस्यैव विदुषोऽग्निहोत्रं जुह्वति ।
 य उ चैन देवं वेद ॥ 60 (12)

(अस्ति द्वे च) (A11)

=====

Prapaataka Korvai with starting Words of 1 to 11 Anuvaakams :-

(अङ्गिरसः - प्रजापतिरग्निष्ठ - रुद्र - उत्तरावर्तीं - ब्रह्मवादिनो
 ऽग्निहोत्रप्रायणा यज्ञाः - प्रजापतिरकामयतात्मन्वद् - रौद्रं गवि -
 दक्षिणत - स्त्रयो वै - यदग्नि - मृतं त्वा सत्येनैकादशा)

Korvai with starting Words of 1, 11, 21 Series of dasinees :-

(अङ्गिरसः - प्रैव तेन - पशुनेव - यन्निमाष्टि -
 यो वा अग्निहोत्रस्योपसदो - दक्षिणतः षष्ठिः)

First and Last Word - 1st Prapaatakam, 2nd Ashtakam,:-

(अङ्गिरसो - य उ चैन देवं वैद)

॥ हरिः ओं ॥

॥ कृष्ण यजुर्वेदीय तैत्तिरीय ब्राह्मणे द्वितीयाष्टके प्रथमः प्रपाठकः

समाप्तः ॥

**Details of Dasini & Vaakyams for
Ashtakam 2- Prapaatakam 1 (TB 2.1)**

	Dasini	Vaakyams
Anuvakam 1	3	31
Anuvakam 2	12	122
Anuvakam 3	9	94
Anuvakam 4	9	90
Anuvakam 5	11	113
Anuvakam 6	5	51
Anuvakam 7	1	17
Anuvakam 8	3	32
Anuvakam 9	3	30
Anuvakam 10	3	34
Anuvakam 11	1	12
Total →	60	626

ओं नमः परमात्मने, श्री महागणपतये नमः

श्री गुरुभ्यो नमः, हरिः ओं

2.2 द्वितीयाष्टके द्वितीयः प्रपाठकः – होतूब्राह्मणम्

2.2.1 अनुवाकं 1 – दशहोतूमन्त्रस्य क्रत्वर्थपुरुषार्थप्रयोगौ

T.B.2.2.1.1

प्रजापतिरकामयत् प्रजाः सृजेयेति । स एतं दशहोतार–मपश्यत् ।
 तं मनसा ज्ञुद्रुत्य दर्भस्तम्बेऽजुहोत् । ततो वै स प्रजा असृजत ।
 ता अस्माथसृष्टा अपाक्रामन् । ता ग्रहेणागृह्णात् । तद्ग्रहस्य ग्रहत्वम् ।

यः कामयेत् प्रजायेयेति ।

स दशहोतारं मनसा ज्ञुद्रुत्य दर्भस्तम्बे जुहुयात् ।

प्रजापतिर्वै दशहोता । 1 (10)

T.B.2.2.1.2

प्रजापतिरेव भूत्वा प्र जायते ॥ मनसा जुहोति ।

मन इव हि प्रजापतिः । प्रजापतेराप्त्यै ॥ पूर्णया जुहोति ।

पूर्ण इव हि प्रजापतिः । प्रजापतेराप्त्यै ॥ न्यूनया जुहोति ।

न्यूनाद्वि प्रजापतिः प्रजा असृजत । प्रजानाऽसृज्यै ॥ 2 (10)

T.B.2.2.1.3

दर्भस्तम्बे जुहोति । एतस्माद्वै योनेः प्रजापतिः प्रजा असृजत ।
 यस्मादेव योनेः प्रजापतिः प्रजा असृजत ।
 तस्मादेव योनेः प्रजायते ॥ ब्राह्मणो दक्षिणत उपास्ते ।
 ब्राह्मणो वै प्रजाना-मुपद्रष्टा । उपद्रष्टुमत्येव प्रजायते ॥
 ग्रहो भवति । प्रजानाऽ सृष्टानां धृत्यै ॥
 यं ब्राह्मणं विद्यां विद्वाऽसं यशो नच्छ्रेत् ॥ 3 (10)

T.B.2.2.1.4

सोऽरण्यं परेत्य । दर्भस्तम्ब-मुद्ग्रत्थ्य । ब्राह्मणं दक्षिणतो निषाद्य ।
 चतुर्होतृन् व्याचक्षीत । एतद्वै देवानां परमं गुह्यं ब्रह्म ।
 यच्चतुर्होतारः । तदेव प्रकाशं गमयति । तदेनं प्रकाशं गतम् ।
 प्रकाशं प्रजानां गमयति ॥ दर्भस्तम्ब-मुद्ग्रत्थ्य व्याचष्टे ॥ 4 (10)

T.B.2.2.1.5

अग्निवान् वै दर्भस्तम्बः । अग्निवत्येव व्याचष्टे ॥
 ब्राह्मणो दक्षिणत उपास्ते । ब्राह्मणो वै प्रजाना-मुपद्रष्टा ।
 उपद्रष्टु-मत्येवैनं यशो ऋच्छति ॥ ईश्वरं तं यशोऽर्तोरित्याहुः ।

यस्यान्ते व्याचष्ट इति । वरस्तस्मै देयः ।
यदेवैनं तत्रोप नमति । तदेवाव रुन्धे ॥ 5 (10)

T.B.2.2.1.6

अग्निमादधानो दशहोत्रा उरणिमवद्ध्यात् । प्रजातमेवैन-माधत्ते ।
तेनैवोद्दृत्याग्निहोत्रं जुहुयात् । प्रजातमेवैन-ज्जुहोति ।
हविर्निर्वप्स्यन्-दशहोतारं व्याचक्षीत । प्रजातमेवैनं निर्वपति ।
सामिधेनी-रनुवक्ष्यन्-दशहोतारं व्याचक्षीत ।
सामिधेनीरेव सृष्ट्वाऽरभ्य प्रतनुते ।
अथो यज्ञो वै दशहोता । यज्ञमेव तनुते ॥ 6 (10)

T.B.2.2.1.7

अभिचरन्-दशहोतारं जुहुयात् । नव वै पुरुषे प्राणाः । नाभिर्दशमी ।
सप्राण-मेवैन-मभिचरति । एतावद्वै पुरुषस्य स्वम् । यावत् प्राणाः ।
यावदेवास्यास्ति । तदभिचरति ॥ स्वकृत इरिणे जुहोति प्रदरे वा ।
एतद्वा अस्यै निरूतिगृहीतम् () ।
निरूतिगृहीत एवैनं निरूत्या ग्राहयति ॥ यद् वाचः क्रूरम् ।

तेन् वषट्करोति । वाच एवैनं कूरेण प्र वृश्ति ।

ताजगार्ति-माच्छ्रुति ॥ 7 (15)

(दशहोता - सृष्ट्या - ऋच्छ्रद्ध - व्याचष्टे - रुन्थ - एव तनुते -
निर॒.ऋतिगृहीतं पञ्च च) (A1)

2.2.2 अनुवाकं 2 – चतुर्होत्रादिमन्त्राणां क्रत्वर्थप्रयोगः

T.B.2.2.2.1

प्रजापति-रकामयत दर॒.शपूर्णमा॒सौ सृजे॒येति ।

स एतं चतुर॒.होतार-मपश्यत् । तं मनसा॒ज्ञुदृत्या हृवनी॑य॒जुहोत् ।

ततो॑ वै स दर॒.शपूर्णमा॒साव॒सृजत । तावस्माथ् सृष्टावपा॒क्रामताम् ।

तौ॑ ग्रहे॒णागृह्णात् । तद्ग्रहस्य॑ ग्रहत्वम् ।

दर॒.शपूर्णमा॒सा-वालभमानः ।

चतुर॒.होतारं॑ मनसा॒ज्ञुदृत्या॑-हृवनी॑य॒ जुहुयात् ।

दर॒.शपूर्णमा॒सावेव॑ सृष्ट्वा॒रभ्य॑ प्र तनुते । 8 (10)

T.B.2.2.2.2

ग्रहो॑ भवति । दर॒.शपूर्णमा॒सयोः॑ सृष्ट्यो॒र्दृधृत्यै॑ ॥

सो॒कामयत चातुर्मा॒स्यानि॑ सृजे॒येति । स एतं॑ पञ्चहोतार-मपश्यत् ।

तं मनसा^ऽनुद्रुत्या हवनीये^ऽजुहोत् । ततो वै स चातुर्मास्यान्यसृजत ।
 तान्यस्माथ्–सृष्टान्यपाक्रामन् । तानि ग्रहेणागृह्णात् ।
 तद्ग्रहस्य ग्रहत्वम् । चातुर्मास्यान्यालभ्मानः । 9 (10)

T.B.2.2.2.3

पञ्चहोतारं मनसा^ऽनुद्रुत्या हवनीये जुहुयात् ।
 चातुर्मास्यान्येव सृष्ट्वाऽरभ्य प्रतनुते । ग्रहो भवति ।
 चातुर्मास्यानाऽन्तं सृष्टानां धृत्यै ॥ सोऽकामयत पशुबन्धऽसृजेयेति ।
 स एतत् षड्ग्रहोतार–मपश्यत् । तं मनसा^ऽनुद्रुत्या हवनीये^ऽजुहोत् ।
 ततो वै स पशुबन्धमसृजत । सोऽस्माथ् सृष्टो ऽपाक्रामत् ।
 तं ग्रहेणागृह्णात् । 10 (10)

T.B.2.2.2.4

तद्ग्रहस्य ग्रहत्वम् । पशुबन्धेन यक्ष्यमाणः ।
 षड्ग्रहोतारं मनसा अनुद्रुत्याहवनीये जुहुयात् ।
 पशुबन्धमेव सृष्ट्वाऽरभ्य प्रतनुते । ग्रहो भवति ।
 पशुबन्धस्य सृष्टस्य धृत्यै ॥
 सोऽकामयत सौम्य–मद्ध्वरऽसृजेयेति ।

स एत् सप्तहोतार-मपश्यत् । तं मनसाऽनुदू-त्याहवनीये ऽजुहोत् ।
ततो वै स सौम्य-मद्ध्वर-मसृजत । 11 (10)

T.B.2.2.2.5

सोऽस्माथ् सृष्टेऽपाक्रामत् । तं ग्रहेणागृह्णात् । तद्ग्रहस्य ग्रहत्वम् ।
दीक्षिष्यमाणः । सप्तहोतारं मनसाऽनुदू-त्याहवनीये जुहुयात् ।
सौम्यमेवाद्ध्वरऽ सृष्ट्वाऽरभ्य प्रतनुते । ग्रहो भवति ।
सौम्यस्या-द्ध्वरस्य सृष्टस्य धृत्यै ॥ देवेभ्यो वै यज्ञो न प्राभवत् ।
तमेतावच्छः सम्भरन् । 12 (10)

T.B.2.2.2.6

यथ् संभाराः । ततो वै तेभ्यो यज्ञः प्राभवत् ।
यथ् संभारा भवन्ति । यज्ञस्य प्रभूत्यै ॥ आतिथ्य-मासाद्य व्याचष्टे ।
यज्ञमुखं वा आतिथ्यम् । मुखत एव यज्ञऽ संभूत्य प्रतनुते ॥
अयज्ञो वा एषः । योऽपलीकः । न प्रजाः प्रजायेरन् () ।
पलीव्याचष्टे । यज्ञमेवाकः । प्रजानां प्रजननाय ॥
उपसथसु व्याचष्टे । एतद्वै पलीना-मायतनम् ।
स्व एवैना आयतनेऽव कल्पयति ॥ 13 (16)

(तुत् – आलभमानो – गृहा – दसूज – ताभर –
ज्ञायेरन्थ षट्च) (A2)

2.2.3 अनुवाकं 3 – चतुर्होतृपञ्चहोतृमन्त्रग्रहभागयोः पुरुषार्थ

प्रयोगः

T.B.2.2.3.1

प्रजापति-रकामयत् प्र जायेयेति । स तपोऽतप्यत ।
स त्रिवृत् स्तोम-मसृजत । तं पञ्चदशस्तोमो मद्ध्यत् उदत्तृणत् ।
तौ पूर्वपक्षश्चापरपक्षश्चाभवताम् । पूर्वपक्षं देवा अन्वसृज्यन्त ।
अपरपक्ष-मन्वसुराः । ततो देवा अभवन् । पराऽसुराः ।
यं कामयेत् वसीयान्थ स्यादिति । 14 (10)

T.B.2.2.3.2

तं पूर्वपक्षे याजयेत् । वसीयानेव भवति ।
यं कामयेत् पापीयान्थ-स्यादिति । तमपरपक्षे याजयेत् ।
पापीयानेव भवति । तस्मात् पूर्वपक्षोऽपरपक्षात्-करुण्यतरः ॥
प्रजापतिर्वै दशहोता । चतुर्होता पञ्चहोता ।
षड्होता सप्तहोता । क्रतवः सम्वथस्तरः । 15 (10)

T.B.2.2.3.3

प्रजाः पशव इमे लोकाः । य एवं प्रजापतिं बहोर्भूयाऽसं वेद ।
 बहोरेव भूयान् भवति ॥ प्रजापतिर्-देवासुरानसृजत ।
 स इन्द्रमपि नासृजत । तं देवा अब्रुवन् । इन्द्रं नो जनयेति ।
 सोऽब्रवीत् । यथा ऽहं युष्माऽस्तपसा ऽसृक्षि ।
 एवमिन्द्रं जनयद्धमिति । 16 (10)

T.B.2.2.3.4

ते तपोऽतप्यन्त । त आत्मन्निन्द्र-मपश्यन् । तमब्रुवन् । जायस्वेति ।
 सोऽब्रवीत् । किं भागधेय-मभिजनिष्य इति । ऋतून्थं सम्वस्त्रम् ।
 प्रजाः पशून् । इमान् लोका-नित्यब्रुवन् ।
 तं वै माऽहुत्या प्रजनयतेत्यब्रवीत् । 17 (10)

T.B.2.2.3.5

तं चतुर्.होत्रा प्राजनयन् ॥ यः कामयेत वीरो म आ जायेतेति ।
 स चतुर्.होतारं जुहुयात् । प्रजापतिर्वै चतुर्.होता ।
 प्रजापतिरेव भूत्वा प्रजायते ।
 जजन-दिन्द्र-मिन्द्रियाय स्वाहेति ग्रहेण जुहोति ।

आऽस्य वीरो जायते । वीरः हि देवा एतया ऽहुत्या प्राजनयन् ॥
 आदित्या-शाङ्गिरसश्च सुवर्गे लोके ऽस्पर्दधन्त ।
 वयं पूर्वे सुवर्गे लोकमियाम वयं पूर्वे इति । 18 (10)

T.B.2.2.3.6

त आदित्या एतं पञ्चहोतार-मपश्यन् ।
 तं पुरा प्रातरनुवाका-दाग्नीदधे ऽजुहवुः ।
 ततो वै ते पूर्वे सुवर्गे लोकमायन् । यः सुवर्गकामः स्यात् ।
 स पञ्चहोतारं पुरा प्रातरनुवाका-दाग्नीदधे जुहुयात् ।
 सम्वृथसरो वै पञ्चहोता । सम्वृथसरः सुवर्गे लोकः ।
 सम्वृथसर एवर्तुषु प्रतिष्ठाय । सुवर्गे लोकमेति ॥
 तेऽब्रुवन्-नङ्गिरस आदित्यान् । 19 (10)

T.B.2.2.3.7

क्व स्थ । क्व वः सद्भ्यो हव्यं वक्ष्याम इति । छन्दः स्वित्यब्रुवन् ।
 गायत्रियां त्रिष्टुभि-जगत्यामिति ।
 तस्माच्छन्दस्सु सद्भ्य आदित्येभ्यः ।
 आङ्गीरसीः प्रजा हव्यं वहन्ति ।

वहन्त्यस्मै प्रजा बलिम् । ऐनमप्रतिख्यातं गच्छति ।
 य एवं वेद ॥ द्वादश मासाः पञ्चर्तवः () । त्रय इमे लोकाः ।
 असावादित्य एकविज्ञः ।

एतस्मिन् वा एष श्रितः । एतस्मिन्-प्रतिष्ठितः ।
 य एवमेत श्रितं प्रतिष्ठितं वेद । प्रत्येव तिष्ठति ॥ 20 (16)
 (स्यादिति – सम्वृथसुरो – जनयद्ध्वमिती – त्यब्रवीत् – पूर्व
 इत्या – दित्यान् – ऋतवः षट्च) (A3)

2.2.4 अनुवाकं 4 – जगथ् सृष्टिकथनमुखेन होतुमन्त्रप्रशंसा

T.B.2.2.4.1

प्रजापति-रकामयत प्रजायेयेति । स एतं दशहोतार-मपश्यत् ।
 तेन दशधा ऽस्त्मानं विधाय । दशहोत्रा ज्ञप्यत ।
 तस्य चित्तिः सुगासीत् ॥ । चित्तमाज्यम् ॥ । तस्यैतावत्येव वागासीत् ॥ ।
 एतावान्. यज्ञक्रतुः ॥ स चतुर्होतार-मसृजत । सोऽनन्दत् । 21 (10)

T.B.2.2.4.2

असृक्षि वा इममिति । तस्य सोमो हविरासीत् ॥ ।
 स चतुर्होत्रा ज्ञप्यत । सोऽज्ञाम्यत् ।

स भूरिति व्याहरत् । स भूमिमसृजत ।
 अग्निहोत्रं दर्शपूर्णमासौ यजूऽषि । स द्वितीयमतप्यत ।
 सोऽताम्यत् । स भुव इति व्याहरत् । 22 (10)

T.B.2.2.4.3

सोऽन्तरिक्ष-मसृजत । चातुर्मास्यानि सामानि । स तृतीयमतप्यत ।
 सोऽताम्यत् । स सुवरिति व्याहरत् । स दिवमसृजत ।
 अग्निष्टोम-मुक्थ्य-मतिरात्रमृचः । एता वै व्याहृतय इमे लोकाः ।
 इमान् खलु वै लोकाननु प्रजाः पशवश्छन्दाऽसि प्राजायन्त ।
 य एवमेताः प्रजापतेः प्रथमा व्याहृतीः प्रजाता वेद । 23 (10)

T.B.2.2.4.4

प्र प्रजया पशुभिर्-मिथुनैर्-जायते ॥ स पञ्चहोतार-मसृजत ।
 स हविर्ना-विन्दत । तस्मै सोम-स्तनुवं प्रायच्छत् ।
 एतत् ते हविरिति । स पञ्चहोत्रा ज्ञतप्यत । सोऽताम्यत् ।
 स प्रत्यङ्गबाधत । सोऽसुरा-नसृजत ।
 तदस्याप्रियमासीत् । 24 (10)

T.B.2.2.4.5

तद्-दुर्वर्ण॑ उ हि॒रण्यमभवत् । तद्-दुर्वर्ण॑स्य हि॒रण्यस्य जन्म ।
 स द्वितीयमतप्यत । सोऽताम्यत् । स प्राङ्गबाधत । स देवानसृजत ।
 तदस्य प्रियमासीत् । तथ सुवर्ण॑ उ हि॒रण्यमभवत् ।
 तथ सुवर्ण॑स्य हि॒रण्यस्य जन्म ।
 य एव॑ सुवर्ण॑स्य हि॒रण्यस्य जन्म वेद । 25 (10)

T.B.2.2.4.6

सुवर्ण॑ आत्मना भवति । दुर्वर्ण॒॑ऽस्य भ्रातृव्यः ।
 तस्माथ् सुवर्ण॑ उ हि॒रण्यं भार्यम् । सुवर्ण॑ एव भवति ।
 ऐनं प्रियं गच्छति नाप्रियम् ॥ स सप्तहोतार-मसृजत ।
 स सप्तहोत्रैव सुवर्गं लोकमैत् ॥
 त्रिणवेन स्तोमेनैभ्यो लोकेभ्योऽसुरान् प्राणुदत ।
 त्रयस्त्रिज्ञेन प्रत्यतिष्ठत् । एकविज्ञेन रुचमधत्त । 26 (10)

T.B.2.2.4.7

सप्तदशेन प्राजायत । य एवं विद्वान्थ॑ सोमेन॑ यजते ।
 सप्तहोत्रैव सुवर्गं लोकमेति ।

त्रिणवेन स्तोमैनैभ्यो लोकेभ्यो भ्रातृव्यान्-प्रणुदते ।
 त्रयस्त्रिष्वशेन प्रति तिष्ठति । एकविष्वशेन रुचं धत्ते ।
 सप्तदशेन प्रजायते । तस्माथ्-सप्तदशः स्तोमो न निरहृत्यः ।
 प्रजापति वै सप्तदशः ।
 प्रजापतिमेव मद्ध्यतो धत्ते प्रजात्यै () ॥ 27 (10)
 (अनन्दद् - भुव इति व्याहरद् - वेदा' - सीद् - वेदा' - धत्त -
 प्रजात्यै) (A4)

2.2.5 अनुवाकं 5 – दक्षिणाप्रतिग्रहमन्त्रव्याख्यानम्

T.B.2.2.5.1

देवा वै वरुण-मयाजयन् । स यस्यै यस्यै देवतायै दक्षिणामनयत् ।
 तामल्लीनात् । तेऽब्रुवन् । व्यावृत्य प्रति गृह्णाम ।
 तथा नो दक्षिणा न लोष्टतीति । ते व्यावृत्य प्रत्यगृह्णन् ।
 ततो वै तां दक्षिणा नाल्लीनात् ।
 य एवं विद्वान् व्यावृत्य दक्षिणां प्रतिगृह्णाति ।
 नैनं दक्षिणा ल्लीनाति ॥ 28 (10)

T.B.2.2.5.2

रा॒जा॒ त्वा॑ वरुणो॑ नयतु॑ देवि॑ दक्षिणे॒ ग्नये॑ हि॒रण्यमि॒त्याह॑ ।
 आ॒ग्ने॒यं॑ वै॑ हि॒रण्यम्॑ । स्वयै॒वैनद्॑-देवतया॑ प्रति॑ गृ॒ह्णाति॑ ।
 सो॒माय॑ वास॑ इत्याह॑ । सौ॒म्यं॑ वै॑ वासः॑ ।
 स्वयै॒वैनद्॑-देवतया॑ प्रति॑ गृ॒ह्णाति॑ । रुद्राय॑ गा॒मित्याह॑ ।
 रौद्री॑ वै॑ गौः॑ । स्वयै॒वैनां॑ देवतया॑ प्रति॑ गृ॒ह्णाति॑ ।
 वरुणाया॒श्वमि॒त्याह॑ । 29 (10)

T.B.2.2.5.3

वा॒रुणो॑ वा॑ अ॒श्वः॑ । स्वयै॒वैनं॑ देवतया॑ प्रति॑ गृ॒ह्णाति॑ ।
 प्रा॒जापतये॑ पुरुषमि॒त्याह॑ । प्रा॒जापत्यो॑ वै॑ पुरुषः॑ ।
 स्वयै॒वैनं॑ देवतया॑ प्रति॑ गृ॒ह्णाति॑ । मनवे॑ तल्पमि॒त्याह॑ ।
 मा॒नवो॑ वै॑ तल्पः॑ । स्वयै॒वैनं॑ देवतया॑ प्रति॑ गृ॒ह्णाति॑ ।
 उत्ता॒नाया॒ञ्जीरसा॒यान इत्याह॑ ।
 इयं॑ वै॑ उत्तान आञ्जीरसः॑ । 30 (10)

T.B.2.2.5.4

अनयैवैनत्-प्रति गृह्णाति ॥ वैश्वानर्यर्चा रथं प्रति गृह्णाति ।
 वैश्वानरो वै देवतया रथः । स्वयैवैनं देवतया प्रति गृह्णाति ॥
 तेनामृतत्वमश्या-मित्याह । अमृतमेवात्मन्-धत्ते ॥
 वयो दात्र इत्याह । वय एवैनं कृत्वा । सुवर्गं लोकं गमयति ॥
 मयो मह्यमस्तु प्रतिग्रहीत्र इत्याह । 31 (10)

T.B.2.2.5.5

यद्वै शिवम् । तन्मयः । आत्मन एवैषा परीतिः ॥
 क इदं कस्मा अदादित्याह । प्रजापतिर्वै कः । स प्रजापतये ददाति ॥
 कामः कामायेत्याह । कामेन हि ददाति । कामेन प्रतिगृह्णाति ॥
 कामो दाता कामः प्रति ग्रहीतेत्याह । 32 (10)

T.B.2.2.5.6

कामो हि दाता । कामः प्रति ग्रहीता ॥ कामऽस्मुद्र-माविशेत्याह ।
 समुद्र इव हि कामः । नेव हि कामस्यान्तोऽस्ति । न समुद्रस्य ॥
 कामेन त्वा प्रति गृह्णामीत्याह । येन कामेन प्रति गृह्णाति ।

स एवैनम् मुष्मिन् लोके काम आगच्छति ॥
 कामैतत्त एषा ते काम दक्षिणेत्याह () ।
 काम एव तद्-यजमानोऽमुष्मिन् लोके दक्षिणामिच्छति ।
 न प्रतिग्रहीतरि ॥ य एवं विद्वान्-दक्षिणां प्रतिगृह्णाति ।
 अनृणामेवैनां प्रति गृह्णाति ॥ 33 (14)

(क्लीनात्य – श्वमित्याहा – झीरसः – प्रतिग्रहीत्र इत्याह –
 प्रतिग्रहीतेत्याह – दक्षिणेत्याह चत्वारि च) (A5)

2.2.6 अनुवाकं 6 – द्वादशाहदशमेऽहनि होतूमन्त्राः

T.B.2.2.6.1

अन्तो वा एष यज्ञस्य । यद्-दशममहः ।
 दशमेऽहन्थ्-सर्पराजिया ऋग्भिः स्तुवन्ति । यज्ञस्यैवान्तं गत्वा ।
 अन्नाद्यमवरुन्धते ॥ तिसृभिः स्तुवन्ति । त्रय इमे लोकाः ।
 एभ्य एव लोकेभ्योऽन्नाद्यमवरुन्धते । पृश्निवतीर्-भवन्ति ।
 अन्नं वै पृश्निः । 34 (10)

T.B.2.2.6.2

अन्नमेवाव-रुच्यते ॥ मनसा प्रस्तौति । मनसोद्गायति ।
 मनसा प्रति हरति । मन इव हि प्रजापतिः ।
 प्रजापतेराप्त्यै ॥ देवा वै सूर्पाः । तेषामियऽराजी ।
 यथ-सर्पराजिया ऋग्भिः स्तुवन्ति ।
 अस्यामेव प्रति तिष्ठन्ति ॥ 35 (10)

T.B.2.2.6.3

चतुर्.होतृन्. होता व्याचष्टे । स्तुतमनुशऽसति शान्त्यै ॥
 अन्तो वा एष यज्ञस्य । यद्-दशममहः ।
 एतत् खलु वै देवानां परमं गुह्यं ब्रह्म । यच्चतुर्.होतारः ।
 दशमेऽहऽशतुर्.होतृन् व्याचष्टे । यज्ञस्यैवान्तं गत्वा ।
 परमं देवानां गुह्यं ब्रह्मावरुच्ये ।
 तदेव प्रकाशं गमयति । 36 (10)

T.B.2.2.6.4

तदेनं प्रकाशं गतम् । प्रकाशं प्रजानां गमयति ॥ वाचं यच्छति ।
 यज्ञस्य धृत्यै ॥ यजमानदेवत्यं वा अहः । भ्रातृव्यदेवत्या रात्रिः ।

अहा॑ रा॒त्रि॑ं ध्यायेत् । भ्रा॒तृ॑व्यस्यै॒व तल्लो॒कं वृ॒ड्क्ते ।
 यदि॑वा॒ वा॒चं वि॒सृ॒जेत् । अहभ्रा॒तृ॑व्यायो॒च्छु॒षेत् () ।
 यन्नकं॑ वि॒सृ॒जेत् । रा॒त्रि॑ं भ्रा॒तृ॑व्यायो॒च्छु॒षेत् ।
 अधि॒वृ॒क्षसू॒र्ये॑ वा॒चं वि॒सृ॒जति । ए॒तावन्तमे॒वास्मै॑ लो॒कमु॒च्छु॒षति ।
 या॒वदा॒दित्योऽस्तमे॒ति ॥ 37 (15)

(पृश्नि॑ – तिष्ठन्ति॑ – गमयति॑ – शि॒ष्टेत् पञ्च॑ च) (A6)

2.2.7 अनुवाकं 7 – सप्तहोतृमन्त्रसाध्ययज्ञप्रशंसा

T.B.2.2.7.1

प्रजा॒पतिः॑ प्रजा॑ अ॒सृ॒जत । ता॑ः॒ सृ॒ष्टः॑ समश्लिष्यन् ।
 ता॑ रू॒पेणानु॑ प्राविशत् । तस्मा॑दाहुः॑ । रू॒पं॑ वै॑ प्रजा॒पतिरिति॑ ।
 ता॑ नाम्नानु॑ प्राविशत् । तस्मा॑दाहुः॑ । नाम॑ वै॑ प्रजा॒पतिरिति॑ ।
 तस्मादप्या॑ मित्रौ॑ सङ्गत्य॑ । नाम्ना॑ चेद्ध्वयेते॑ । 38 (10)

T.B.2.2.7.2

मि॒त्रमे॒व भवतः॑ ॥ प्रजा॒पतिर्॑ देवा॒सुरान॒सृ॒जत ।
 स॑ इन्द्र॒मपि॑ नासृ॒जत । तं॑ देवा॑ अब्रुवन् । इन्द्रं॑ नो॑ जन्येति॑ ।
 स॑ आ॒त्म-नि॒न्द्र-मपश्यत् । तम॑सृ॒जत ।

तं त्रिष्टुग्-वीर्यं भूत्वाऽनु प्राविशत् ।
 तस्य वज्रः पञ्चदशो हस्त आपद्यत ।
 तेनोदयासुरानभ्य भवत् ॥ 39 (10)

T.B.2.2.7.3

य एवं वेद । अभि भ्रातृव्यान् भवति ॥ ते देवा असुरैर्-विजित्य ।
 सुवर्गं लोकमायन्न । तेऽमुष्मिन् लोके व्यक्षुदध्यन्न ।
 " तेऽब्रुवन्न । अमुतः प्रदानं वा उपजिजीविमेति ।
 ते सप्तहोतारं यज्ञं विधायायास्यम् ॥ आङ्गीरसं प्राहिण्वन्न ।
 एतेनामुत्र कल्पयेति । 40 (10)

T.B.2.2.7.4

तस्य वा इयं क्लृप्तिः । यदिदं किं च । य एवं वेद ।
 कल्पतेऽस्मै । स वा अयं मनुष्येषु यज्ञः सप्तहोता ।
 अमुत्र सद्भ्यो देवेभ्यो हव्यं वहति । य एवं वेद ।
 उपैनं यज्ञो नमति ॥ सोऽमन्यत ।
 अभि वा इमैऽस्मा-ल्लोकादमुँलोकं कमिष्यन्त इति () ।
 स वाचस्पते हृदिति व्याहरत् ॥ तस्मात् पुन्नो हृदयम् ।

तस्मादस्मा-ल्लोकादमुं लोकं नाभिकामयन्ते ।

पुत्रो हि हृदयम् ॥ 41 (14)

(हृयते - अभवत् - कल्पये - तीति चत्वारि च) (A7)

2.2.8 अनुवाकं 8 - होतृमन्त्राणां सोमयागाङ्गत्वम्

T.B.2.2.8.1

देवा वै चतुर्.होतृभिर्-यज्ञमतन्वत् । ते वि पाप्मना भ्रातृव्येणाजयन्ते ।

अभि सुवर्गं लोकमजयन्त् ।

य एवं विद्वाऽश्चतुर्.होतृभिर्यज्ञं तनुते ।

वि पाप्मना भ्रातृव्येण जयते । अभि सुवर्गं लोकं जयति ॥

षड्ढोत्रा प्रायणीय-मासादयति । अमुष्मै वै लोकाय षड्ढोता ।

घन्ति खलु वा एतथ् सोमम् । यदभिषुण्वन्ति । 42 (10)

T.B.2.2.8.2

ऋजुधैवैनममुं लोकं गमयति । चतुर्.होत्रा ऽतित्थ्यम् ।

यशो वै चतुर्.होता । यश एवात्मन्-धते ।

पञ्चहोत्रा पशुमुप सादयति । सुवर्ग्यो वै पञ्चहोता ।

यजमानः पशुः । यजमानमेव सुवर्गं लोकं गमयति ।

ग्रहान्-गृहीत्वा सप्तहोतारं जुहोति ।

इन्द्रियं वै सप्तहोता । 43 (10)

T.B.2.2.8.3

इन्द्रियमेवात्मन्-धत्ते ॥ यो वै चतुर्.होतृ-ननुसवनं तर्पयति ।

तृप्यति प्रजया पशुभिः । उपैनङ् सोमपीथो नमति ।

बहिष्पवमाने दशहोतारं व्याचक्षीत ।

मादृध्यन्दिने पवमाने चतुर्.होतारम् । आर्भवे पवमाने पञ्चहोतारम् ।

पितृयज्ञे षड्ढोतारम् । यज्ञायज्ञियस्य स्तोत्रे सप्तहोतारम् ।

अनुसवन-मेवैनां स्तर्पयति । 44 (10)

T.B.2.2.8.4

तृप्यति प्रजया पशुभिः । उपैनङ् सोमपीथो नमति ॥

देवा वै चतुर्.होतृभिः सत्रमासत । ऋद्विपरिमितं यशस्कामाः ।

तेऽब्रुवन् । यन्नः प्रथमं यश ऋच्छात् । सर्वेषां नस्तथ-सहासदिति ।

सोमश्वतुर्.होत्रा । अग्निः पञ्चहोत्रा । धाता षड्ढोत्रा । 45 (10)

T.B.2.2.8.5

इन्द्रः सूप्तहोत्रा । प्रजापतिर्-दशहोत्रा ।
 तेषाऽु सोमऽु राजानं यश आच्छत् ॥ तन् न्यकामयत ।
 तेनापाक्रामत् । तेन प्रलायमचरत् ।
 तं देवाः प्रैषैः प्रैषमैच्छन् । तत्-प्रैषाणां प्रैषत्वम् ।
 निविदिभ्न्यवेदयन् । तन्निविदां निवित्त्वम् । 46 (10)

T.B.2.2.8.6

आप्रीभि-राष्ट्रुवन् । तदाप्रीणा-माप्रित्वम् । तमधनन् ।
 तस्य यशो व्यगृह्णत । ते ग्रहा अभवन् । तद्ग्रहाणां ग्रहत्वम् ।
 यस्यैवं विदुषो ग्रहा गृह्णन्ते । तस्य त्वैव गृहीताः ॥ तेऽब्रुवन् ।
 यो वै नः श्रेष्ठोऽभूत् । 47 (10)

T.B.2.2.8.7

तमवधिष्म । पुनरिमऽु सुवामहा इति । तं छन्दोभि-रसुवन्त ।
 तच्छन्दसां छन्दस्त्वम् । साम्ना समानयन् । तथ साम्नः सामत्वम् ।
 उक्थै-रुदस्थापयन् । तदुक्थाना-मुक्थत्वम् । य एवं वेद ।
 प्रत्येव तिष्ठति । 48 (10)

T.B.2.2.8.8

सर्वमायुरेति ॥ सोमो वै यशः । य एवं विद्वान्थ-सोममागच्छति ।
 यश एवैनमृच्छति । तस्मादाहुः । यशैवं वेद यश न ।
 तावुभौ सोम-मागच्छतः । सोमो हि यशः ।
 तं त्वा व यश ऋच्छतीत्याहुः । यः सोमे सोमं प्राहेति () ।
 तस्माथ्-सोमे सोमः प्रोच्यः । यश एवैनमृच्छति ॥ 49 (12)
 (अभिषुण्वन्ति - सप्तहोता - तर्पयति - षड्गीत्रा - निवित्त्व -
 मधूत् - तिष्ठति - प्राहेति द्वे च) (A8)

2.2.9 अनुवाकं 9 – होतूमन्नोत्पत्तिकथनप्रसङ्गेन जगथ् सृष्टिः

T.B.2.2.9.1

इदं वा अग्रे नैव किञ्चनासीत् । न द्यौरासीत् । न पृथिवी ।
 नान्तरिक्षम् । तदसदेव सन्मनोऽकुरुत स्यामिति । तदतप्यत ।
 तस्मात्-तेपानाद्बूमोऽजायत । तद्-भूयोऽतप्यत ।
 तस्मात्-तेपानादग्नि-रजायत । तद्-भूयोऽतप्यत । 50 (10)

T.B.2.2.9.2

तस्मात्-तेपानाज्ज्योति-रजायत । तद्-भूयोऽतप्यत ।
 तस्मात्-तेपाना-दर्चि-रजायत । तद्-भूयोऽतप्यत ।

तस्मात्-तेपानान् मरीचयोऽजायन्त । तद्-भूयोऽतप्यत ।

तस्मात्-तेपाना-दुदारा अजायन्त । तद्-भूयोऽतप्यत ।

तदभ्रमिव समहन्यत ॥ तद्-वस्ति-मभिनत् । 51 (10)

T.B.2.2.9.3

स समुद्रोऽभवत् । तस्माथ्-समुद्रस्य न पिबन्ति ।

प्रजननमिव हि मन्यन्ते ।

तस्मात् पशोर्-जायमानादापः पुरस्ताद्-यन्ति ॥

तद्-दशहोताऽन्वसृज्यत । प्रजापतिर्वै दशहोता ॥

य एवं तपसो वीर्यं विद्वाऽस्तप्यते । भवत्येव ॥

तद्वा इदमापः सलिल-मासीत् । सोऽरोदीत्-प्रजापतिः । 52 (10)

T.B.2.2.9.4

स कस्मा अज्ञि । यद्-यस्या अप्रतिष्ठाया इति । यदप्स्व-वापद्यत ।

सा पृथिव्यभवत् । यद्व्यमृष्ट । तदन्तरिक्ष-मभवत् ।

यद्गुर्दध्व-मुदमृष्ट । सा द्यौरभवत् । यदरोदीत् ।

तदनयो रोदस्त्वम् । 53 (10)

T.B.2.2.9.5

य एवं वेद । नास्य गृहे रुदन्ति । एतद्वा एषां लोकानां जन्म ।
 य एवमेषां लोकानां जन्म वेद । नैषु लोके-ष्वार्तिमाच्छ्रुति ।
 स इमां प्रतिष्ठा-मविन्दत ॥
 स इमां प्रतिष्ठां वित्त्वा ऽकामयत् प्रजायेयेति ।
 स तपोऽतप्यत । सोऽन्तर्वा-नभवत् ।
 स जघना-दसुरा-नसृजत । 54 (10)

T.B.2.2.9.6

तेभ्यो मृन्मये पात्रेऽन्नमदुहत् । याऽस्य सा तनूरासीत् । तामपाहत ।
 सा तमिस्त्राऽभवत् ॥ सोऽकामयत् प्रजायेयेति । स तपोऽतप्यत ।
 सोऽन्तर्वा-नभवत् । स प्रजननादेव प्रजा असृजत ।
 तस्मादिमा भूयिष्ठाः । प्रजननाद्ध्येना असृजत । 55 (10)

T.B.2.2.9.7

ताभ्यो दारुमये पात्रे पर्योऽदुहत् । याऽस्य सा तनूरासीत् ।
 तामपाहत । सा जोथस्ना ऽभवत् ॥ सोऽकामयत् प्रजायेयेति ।

सतपोऽतप्यत । सोऽन्तर्वा-नभवत् । स उपपक्षाभ्या-मेवर्तूनसृजत ।

तेभ्यो रजते पात्रे घृतमदुहत् । याऽस्य सा तनूरासीत् ॥ 56 (10)

T.B.2.2.9.8

तामपाहत । सोऽहोरात्रयोः सुन्धि-रभवत् ॥ सोऽकामयत प्रजायेयेति ।

स तपोऽतप्यत । सोऽन्तर्वा-नभवत् । स मुखाद्-देवा-नसृजत ।

तेभ्यो हरिते पात्रे सोममदुहत् । याऽस्य सा तनूरासीत् ॥

तामपाहत । तदहरभवत् ॥ 57 (10)

T.B.2.2.9.9

एते वै प्रजापतेर्देहाः । य एवं वेद । दुह एव प्रजाः ॥

दिवा वै नोऽभूदिति । तद्-देवानां देवत्वम् ।

य एवं देवानां देवत्वं वेद । देववानेव भवति ॥

एतद्वा अहोरात्राणां जन्म ।

य एवमहोरात्राणां जन्म वेद । नाहोरात्रेष्वार्तिमाच्छ्रुति ॥ 58 (10)

T.B.2.2.9.10

अस्तोऽधि मनोऽसृज्यत । मनः प्रजापति-मसृजत ।

प्रजापतिः प्रजा असृजत । तद्वा इदं मनस्येव परमं प्रतिष्ठितम् ।

यदिदं किञ्च । तदेतच्छवोवस्यसं नाम ब्रह्म ॥
 व्युच्छन्ती व्युच्छन्त्यस्मै वस्यसी वस्यसी व्युच्छति ।
 प्रजायते प्रजया पशुभिः ।
 प्र परमेष्ठिनो मात्रा-माप्नोति । य एवं वेद () ॥ 59 (10)
 (अग्निरजायत तद्भूयोऽतप्यता - भिनद - रोदीत् प्रजापती -
 रोदस्त्व - मसृज - तासृजत - घृतमदुह्याऽस्य
 सा तनूरासी - दहरभवद् - ऋच्छति - वेद) (A9)

Special Korvai

(इदं धूमोऽग्निर् ज्योति रचिर् मरीचय उदारा स्तदभ्रः /
 स जघनाथ् सा तमिस्रा स प्रजननाथ् सा जोथस्ना स
 उपपक्षाभ्याः सोऽहोरात्रयोः सन्धिः समुखात् तदहर् देववान् /
 मृन्मये दारुमये रजते हरिते तेष्यस्ताभ्यो द्वे तेष्योऽन्नं पयो
 घृतः सोमम्)

2.2.10 अनुवाकं 10 – देवसृष्टिमध्येऽवस्थितस्येन्द्रस्य

देवताधिपतित्वम्

T.B.2.2.10.1

प्रजापति-रिन्द्रमसृज-तानुजावरं देवानाम् ॥ । तं प्राहिणोत् ।
 परेहि । एतेषां देवाना-मधिपतिरेधीति । तं देवा अब्रुवन् ।
 कस्त्वमसि । वयं वै त्वच्छ्रेयाऽसः स्म इति । सोऽब्रवीत् ।
 कस्त्वमसि वयं वै त्वच्छ्रेयाऽसः स्म इति मा देवा अवोचन्निति ॥
 अथ वा इदं तर्हि प्रजापतौ हर आसीत् । 60 (10)

T.B.2.2.10.2

यदस्मिन्नादित्ये । तदेनमब्रवीत् । एतन्मे प्रयच्छ ।
 अथाहमेतेषां देवाना-मधिपतिर-भविष्यामीति ।
 कोऽहश्च-स्यामित्यब्रवीत् । एतत् प्रदायेति । एतथ-स्या इत्यब्रवीत् ।
 यदेतद् ब्रवीषीति । को ह वै नाम प्रजापतिः । य एवं वेद । 61 (10)

T.B.2.2.10.3

विदुरेनं नाम्ना ॥ । तदस्मै रुक्मं कृत्वा प्रत्यमुञ्चत् ।
 ततो वा इन्द्रो देवाना-मधिपति-रभवत् । य एवं वेद ।

अधिपतिरेव समानानां भवति ॥ सोऽमन्यत ।

किं किं वा अकरमिति । स चन्द्रं म आहरेति प्रालपत् ।
तच्चन्द्रमस-श्चन्द्रमस्त्वम् । य एवं वेद । 62 (10)

T.B.2.2.10.4

चन्द्रवानेव भवति ॥ तं देवा अब्रुवन् ।
सुवीर्योऽमर्या यथा गोपायत इति । तथ सूर्यस्य सूर्यत्वम् ।
य एवं वेद । नैनं दभ्नोति ॥

कश्च नास्मिन्वा इदमिन्द्रियं प्रत्यस्थादिति । तदिन्द्र-स्येन्द्रत्वम् ।
य एवं वेद । इन्द्रियाव्येव भवति ॥ 63 (10)

T.B.2.2.10.5

अयं वा इदं परमोऽभूदिति । तत्-परमेष्ठिनः परमेष्ठित्वम् ।
य एवं वेद । परमामेव काषां गच्छति ॥ तं देवाः समन्तं पर्यविशन् ।
वसवः पुरस्तात् । रुद्रा दक्षिणतः । आदित्याः पश्चात् ।
विश्वे देवा उत्तरतः । अङ्गिरसः प्रत्यञ्चम् । 64 (10)

T.B.2.2.10.6

सा॒दृ॒ध्या॑ः परा॒ञ्चम्॑ । य ए॒वं॑ वै॒दे॑ । उपै॒न॒ त्तु॑ समा॒ना॑ः सं॑ विशन्ति॑ ॥
 स प्र॒जा॑पति॒रेव॑ भू॒त्वा॑ प्र॒जा॑ आ॒वयत्॑ । ता॑ अ॒स्मै॑ ना॒तिष्ठ॒न्तान्ना॒द्याय॑ ।
 ता॑ मु॒खं॑ पुरस्ता॒त्-पश्यन्ती॑ः । दक्षिण॒तः॑ पर्यायन्त्॑ ।
 स दक्षिण॒तः॑ पर्यवर्तयत्॑ । ता॑ मु॒खं॑ पुरस्ता॒त्-पश्यन्ती॑ः ।
 मु॒खं॑ दक्षिण॒तः॑ । 65 (10)

T.B.2.2.10.7

पश्चात्-पर्यायन् । स पश्चात्-पर्यवर्तयत् ।
 ता मुखं पुरस्तात्-पश्यन्तीः । मुखं दक्षिणतः ।
 मुखं पश्चात् । उत्तरतः पर्यायन् ।
 स उत्तरतः पर्यवर्तयत् ।
 ता मुखं पुरस्तात्-पश्यन्तीः ।
 मुखं दक्षिणतः । मुखं पश्चात् () । 66 (10)

T.B.2.2.10.8

मुखमुत्तरः । ऊर्द्ध्वा उदायन् । स उपरिष्टन् न्यवर्तयत ।
ताः सर्वतो मुखो भूत्वा ऽवयत् ।

ततो वै तस्मै प्रजा अतिष्ठन्तान्नाद्याय ॥
 य एवं विद्वान् परि च वर्तयते नि च ।
 प्रजापतिरेव भूत्वा प्रजा अति ।
 तिष्ठन्तेऽस्मै प्रजा अन्नाद्याय । अन्नाद एव भवति ॥ 67 (9)
 (आसीद् – वेद' – चन्द्रमस्त्वं य एवं वेदौ" – न्द्रियाव्येव भवति –
 प्रत्यञ्चं – मुखं दक्षिणतो – मुखं पश्चान् – +नव च) (A10)

2.2.11 अनुवाकं 11 – होतृमन्त्राणां पुरुषार्थप्रयोगः

T.B.2.2.11.1

प्रजापति-रकामयत बहोर्भूयान्थ॒-स्यामिति ।
 स एतं दशहोतार-मपश्यत् । तं प्रायुड्क्त ।
 तस्य प्रयुक्ति बहोर्भूयानभवत् । यः कामयेत बहोर्भूयान्थ॒-स्यामिति ।
 स दशहोतारं प्रयुञ्जीत ।
 बहोरेव भूयान्-भवति ॥ सोऽकामयत वीरो म आजायेतेति ।
 स दशहोतु-श्रतुर्.होतारं निरमिमीत । तं प्रायुड्क्त । 68 (10)

T.B.2.2.11.2

तस्य प्रयुक्तीन्द्रो ऽजायत । यः कामयेत् वीरो म आजायेतेति ।
 स चतुर्.होतारं प्रयुज्जीत । आऽस्य वीरो जायते ॥
 सोऽकामयत पशुमान्थ-स्यामिति ।
 स चतुर्.होतुः पञ्चहोतारं निरमिमीत ।
 तं प्रायुड्क्त । तस्य प्रयुक्ति पशुमानभवत् ।
 यः कामयेत् पशुमान्थ-स्यामिति ।
 स पञ्चहोतारं प्रयुज्जीत । 69 (10)

T.B.2.2.11.3

पशुमानेव भवति ॥
 सोऽकामयतर्तवो मे कल्पेरन्निति ।
 स पञ्चहोतुः षड्गोतारं निरमिमीत । तं प्रायुड्क्त ।
 तस्य प्रयुक्त्यृतवोऽस्मा अकल्पन्त ।
 यः कामयेतर्तवो मे कल्पेरन्निति । स षड्गोतारं प्रयुज्जीत ।
 कल्पन्तेऽस्मा ऋतवः ॥ सोऽकामयत सोमपः सोमयाजी स्यां ॥
 आ मे सोमपः सोमयाजी जायेतेति । 70 (10)

T.B.2.2.11.4

स षड्गोतुः सप्तहोतारं निरमिमीत । तं प्रायुङ्क्त ।
 तस्य प्रयुक्ति सोमपः सोमयाज्यभवत् ।
 आऽस्य सोमपः सोमयाज्यजायत ।
 यः कामयेत सोमपः सोमयाजी स्याम् ।
 आ मे सोमपः सोमयाजी जायेतेति । स सप्तहोतारं प्रयुञ्जीत ।
 सोमप एव सोमयाजी भवति । आऽस्य सोमपः सोमयाजी जायते ॥
 स वा एष पशुः पञ्चधा प्रति तिष्ठति । 71 (10)

T.B.2.2.11.5

पद्मिर्मुखेन ॥ ते देवाः पशून् वित्त्वा । सुवर्गं लोकमायन् ॥
 तेऽमुष्मिन् लोके व्यक्षुदृध्यन् । तेऽब्रुवन् ।
 अमुतः प्रदानं वा उपजिजीविमेति ।
 ते सप्तहोतारं यज्ञं विधायायास्यं ॥ आङ्गीरसं प्राहिण्वन् ।
 एतेनामुत्र कल्पयेति । तस्य वा इयं कलृप्तिः । 72 (10)

T.B.2.2.11.6

यदिदं किञ्च | य एवं वैद | कल्पतेऽस्मै ।
 स वा अयं मनुष्येषु यज्ञः सप्तहोता ।
 अमुत्र सदभ्यो देवेभ्यो हव्यं वैहति ।
 य एवं वैद | उपैनं यज्ञो नमति ॥ यो वै चतुर्होतृणां निदानं वैद ।
 निदानवान् भवति । अग्निहोत्रं वै दशहोतुर्निदानम् () ।
 दर्शपूर्णमासौ चतुर्होतुः । चातुर्मास्यानि पञ्चहोतुः ।
 पशुबन्धः षड्गोतुः । सौम्योऽद्ध्वरः सप्तहोतुः ।
 एतद्वै चतुर्होतृणां निदानम् । य एवं वैद ।
 निदानवान् भवति ॥ 73 (17)
 (अमिमीत तं प्रायुङ्कत - पञ्चहोतारं प्रयुञ्जीत - जायेतेति -
 तिष्ठति - कल्पिति - दशहोतुर् निदानश्च सप्त च) (A11)

तैत्तिरीय ब्राह्मणम् – (TB 2.2)

Prapaataka Korvai with starting Words of 1 to 11 Anuvaakams :-

(प्रजापतिरकामयत प्रजाः सृजेरेति – प्रजापतिरकामयत
 दरःशपूर्णमासौ सृजेरेति – प्रजापतिरकामयत प्रजायेरेति
 स तपः स त्रिवृतं – प्रजापतिरकामयत दशहोतारं तेन
 दशधाऽऽत्मानं – देवा वै वरुण – मन्त्रो वै – प्रजापतिस्ताः सृष्टाः
 समशिलस्थन् – देवा वै चतुरःहोतृभि – रिदं वै अग्रे –
 प्रजापतिरिन्द्रं – प्रजापतिरकामयत बहोर्भूयानेकादश)

Korvai with starting Words of 1, 11, 21 Series of dasinis :-

(प्रजापति – स्तद्ग्रहस्य – प्रजापतिरकामयता – नयैवैनत् – तस्य
 वा इयं क्लृप्ति – स्तस्मात् तेपानाज्ज्योतिर् – यदस्मिन्नादित्ये –
 स षड्बोतुः सप्तहोतारं त्रिसप्ततिः)

First and Last Word - 2nd Ashtakam , 2nd Prapaatakam :-

(प्रजापतिरकामयत – निदानवान्भवति)

॥ हरिः ओं ॥

॥ कृष्ण यजुर्वेदीय तैत्तिरीय ब्राह्मणे द्वितीयाष्टके द्वितीयः प्रपाठकः
 समाप्तः ॥

**2.2Details of Dasini & Vaakyams for
Ashtakam 2 , Prapaatakam 2 (TB 2.2)**

	Dasini	Vaakyams
Anuvakam 1	7	75
Anuvakam 2	6	66
Anuvakam 3	7	76
Anuvakam 4	7	70
Anuvakam 5	6	64
Anuvakam 6	4	45
Anuvakam 7	4	44
Anuvakam 8	8	82
Anuvakam 9	10	100
Anuvakam 10	8	79
Anuvakam 11	6	67
Total →	73	768

ओं नमः परमात्मने, श्री महागणपतये नमः

श्री गुरुभ्यो नमः, हरिः ओं

2.3 द्वितीयाष्टके तृतीयः प्रपाठकः – होतृब्राह्मणशेषः

2.3.1 अनुवाकं 1 – सर्वेषां होतृमन्त्राणां चतुर्होतृशब्देन व्यवहार

T.B.2.3.1.1

ब्रह्मवादिनो वदन्ति । किं चतुर्.होतृणां चतुर्.होतृत्वमिति ।

यदेवैषु चतुर्दधा होतारः । तेन चतुर्.होतारः ।

तस्माच्चतुर्.होतार उच्यन्ते । तच्चतुर्.होतृणां चतुर्.होतृत्वम् ॥

सोमो वै चतुर्.होता । अग्निः पञ्चहोता ।

धाता षड्होता । इन्द्रः सप्तहोता । 1 (10)

T.B.2.3.1.2

प्रजापतिर्-दशहोता । य एवं चतुर्.होतृणामृद्धिं वेद ।

ऋध्नोत्येव ॥ य एषामेवं बन्धुतां वेद । बन्धुमान्भवति ।

य एषामेवं कलृप्तिं वेद । कल्पतेऽस्मै । य एषामेव-मायतनं वेद ।

आयतनवान्-भवति । य एषामेवं प्रतिष्ठां वेद । 2 (10)

T.B.2.3.1.3

प्रत्येव तिष्ठति ॥ ब्रह्मवादिनो वदन्ति ।
 दशहोता चतुर्.होता । पञ्चहोता षड्होता सप्तहोता ।
 अथ कस्माच्चतुर्.होतार उच्यन्ते इति । इन्द्रो वै चतुर्.होता ।
 इन्द्रः खलु वै श्रेष्ठो देवताना-मुपदेशनात् ।
 य एवमिन्द्रः श्रेष्ठं देवताना-मुपदेशनाद्-वेद ।
 वसिष्ठः समानानां भवति । तस्माच्छ्रेष्ठ-मायन्तं
 प्रथमेनैवानु बुद्ध्यन्ते () । अयमागन्न् ।
 अयमवासादिति । कीर्तिरस्य पूर्वाङ्गच्छति जनतामायतः ।
 अथो एनं प्रथमेनैवानु बुद्ध्यन्ते । अयमागन्न् ।
 अय-मवासादिति ॥ 3 (16)

(सप्तहोता - प्रतिष्ठां वेद - बुद्ध्यन्ते षट्च) (A1)

2.3.2 अनुवाकं 2 - नैमित्तिको होतमन्त्रहोमः

T.B.2.3.2.1

दक्षिणं प्रतिग्रहीष्यन्थ्-सप्तदशकृत्वोऽपान्यात् । आत्मानमेव समिन्थे ।
 तेजसे वीर्याय । अथो प्रजापतिरेवैनां भूत्वा प्रति गृह्णाति ।

आत्मनो ज्ञात्यै ॥ यद्येन-मार्त्विज्याद्-वृत्तुं सन्तं निरहरेन्न ।
 आग्नीदृधे जुहुयाद्-दशहोतारम् । चतुर्गृहीतेनाज्येन ।
 पुरस्तात्-प्रत्यङ्गि तष्ठन्न । प्रतिलोमं विग्राहम् । 4 (10)

T.B.2.3.2.2

प्राणानेवास्योपदासयति ॥ यद्येनं पुनरुप शिक्षेयुः ।
 आग्नीदृध एव जुहुयाद्-दशहोतारम् । चतुर्गृहीतेनाज्येन ।
 पश्चात् प्राङ्गासीनः । अनुलोम-मविग्राहम् ।
 प्राणानेवास्मै कल्पयति ॥
 प्रायश्चित्ती-वाग्धोते-त्यतुमुख ऋतुमुखे जुहोति ।
 ऋतूनेवास्मै कल्पयति । कल्पन्तेऽस्मा ऋतवः । 5 (10)

T.B.2.3.2.3

क्लृप्ता अस्मा ऋतव आयन्ति ॥
 षड्गोता वै भूत्वा प्रजापतिरिद्धुं सर्वमसृजत । स मनोऽसृजत ।
 मनसोऽधि गायत्रीमसृजत । तद्गायत्रीं यशा आच्छत् ।
 तामाऽलभत । गायत्रिया अधि छन्दाऽस्यसृजत ।

छन्दोभ्योऽधि साम । तथ् साम यश आच्छत् ।

तदाऽलभत । 6 (10)

T.B.2.3.2.4

साम्नोऽधि यजूऽष्ट्यसृजत । यजुभ्योऽधि विष्णुम् ॥

तद्-विष्णुं यश आच्छत् । तमाऽलभत । विष्णोरद्धोषधीरसृजत ।

ओषधीभ्योऽधि सोमम् । तथ् सोमं यश आच्छत् । तमाऽलभत ।

सोमादधि पशूनसृजत । पशुभ्योऽधीन्द्रम् ॥ 7 (10)

T.B.2.3.2.5

तदिन्द्रं यश आच्छत् । तदेनं नाति प्राच्यवत ।

इन्द्र इव यशस्वी भवति । य एवं वेद । नैनं यशोऽति प्रच्यवते ॥

यद्वा इदं किञ्च । तथ् सर्वमुत्तान एवाङ्गीरसः प्रत्यगृह्णात् ।

तदेनं प्रतिगृहीतं नाहिनत् । यत् किञ्च प्रति गृह्णीयात् ।

तथ्-सर्व-मुत्तानस्त्वा ऽङ्गीरसः प्रतिगृह्णात्वित्येव प्रतिगृह्णीयात् () ।

इयं वा उत्तान आङ्गीरसः । अनयैवैनत्-प्रति गृह्णाति ।

नैन ऽ हि नस्ति ॥ बर्.हि षा प्रतीयाद् गां वाऽश्वं वा ।
एतद्वै पशुनां प्रियं धाम । प्रियेणैवैनं धाम्ना प्रत्येति ॥ 8 (16)
(विग्राह – मृतव – स्तदाऽलभ – तेन्द्र – गृह्णीयाथ् षट्च) (A2)

2.3.3 अनुवाकं 3 – केशवपनाङ्गं पुष्टिवेदनं

T.B.2.3.3.1

यो वा अविद्वान्-निवर्तयते ।
विशीर्.षा सपाप्मा ऽमुष्मिन् लोके भवति ।
अथ यो विद्वान्-निवर्तयते ।
सशीर्.षा विपाप्मा ऽमुष्मिन् लोके भवति ॥
देवता वै सप्त पुष्टिकामा न्यवर्तयन्त । अग्निश्च पृथिवी च ।
वायुश्चान्तरिक्षं च । आदित्यश्च द्यौश्च चन्द्रमाः । अग्निर्न्यवर्तयत ।
स साहस्र-मपुष्यत् । 9 (10)

T.B.2.3.3.2

पृथिवी न्यवर्तयत । सौषधीभिर्-वनस्पतिभि-रपुष्यत् ।
वायुर्न्यवर्तयत । स मरीचीभि-रपुष्यत् । अन्तरिक्षं न्यवर्तयत ।
तद्वयोभि-रपुष्यत् । आदित्यो न्यवर्तयत । स रश्मिभि-रपुष्यत् ।

द्यौन्यवर्तयत् । सा नक्षत्रै-रपुष्यत् () । चन्द्रमा न्यवर्तयत् ।
 सोऽहोरात्रै-र्दध्मासैर्-मासैर् ॥ ऋतुभिः सम्वथस्तरेणा-पुष्यत् ।
 तान्पोषान्-पुष्यति । याऽस्तेऽपुष्यन् ।
 य एवं विदानि च वर्तयते परि च ॥ 10 (15)
 (अपुष्यन् – नक्षत्रैरपुष्यत् पञ्च च) (A3)

2.3.4 अनुवाकं 4 – प्रतिग्रहमन्त्रमहिमज्ञानम्

T.B.2.3.4.1

तस्य वा अग्नेर् हिरण्यं प्रतिजग्रहुषः ।
 अर्दधमिन्द्रियस्या-पाक्रामत् । तदेतेनैव प्रत्यगृह्णात् ।
 तेन वै सोऽर्दधमिन्द्रियस्यात्मन्-नुपाधत्त ।
 अर्दधमिन्द्रियस्यात्मन्-नुपाधत्ते ।
 य एवं विद्वान् हिरण्यं प्रति गृह्णाति । अथ यो ऽविद्वान् प्रति गृह्णाति ।
 अर्दधमस्येन्द्रियस्याप क्रामति ॥
 तस्य वै सोमस्य वासः प्रतिजग्रहुषः ।
 तृतीयमिन्द्रियस्या-पाक्रामत् । 11 (10)

T.B.2.3.4.2

तदेतेनैव प्रत्यगृह्णात् । तेन वै स तृतीयमिन्द्रियस्यात्मन्-नुपाधत्ते ।
 तृतीयमिन्द्रियस्यात्मन्-नुपाधत्ते । य एवं विद्वान् वासः प्रति गृह्णाति ।
 अथ योऽविद्वान् प्रति गृह्णाति । तृतीयमस्येन्द्रियस्यापं क्रामति ॥
 तस्य वै रुद्रस्य गां प्रतिजग्रहुषः । चतुर्थमिन्द्रियस्या-पाक्रामत् ॥
 तामेतेनैव प्रत्यगृह्णात् ।
 तेन वै स चतुर्थ-मिन्द्रियस्यात्मन्-नुपाधत्ते । 12 (10)

T.B.2.3.4.3

चतुर्थ-मिन्द्रियस्यात्मन्-नुपाधत्ते । य एवं विद्वान् गां प्रति गृह्णाति ।
 अथ योऽविद्वान् प्रति गृह्णाति । चतुर्थमस्येन्द्रियस्यापं क्रामति ॥
 तस्य वै वरुणस्याश्वम् प्रतिजग्रहुषः । पञ्चम-मिन्द्रियस्या-पाक्रामत् ॥
 तमेतेनैव प्रत्यगृह्णात् । तेन वै स पञ्चममिन्द्रियस्यात्मन्-नुपाधत्ते ।
 पञ्चम-मिन्द्रियस्यात्मन्-नुपाधत्ते ।
 य एवं विद्वानश्वं प्रति गृह्णाति । 13 (10)

T.B.2.3.4.4

अथ योऽविद्वान् प्रतिगृह्णाति । पञ्चममस्येन्द्रियस्यापं क्रामति ॥
 तस्य वै प्रजापतेः पुरुषं प्रतिजग्रहुषः । षष्ठमिन्द्रियस्या-पाक्रामत् ॥
 तमेतेनैव प्रत्यगृह्णात् । तेन वै स षष्ठमिन्द्रियस्यात्मन्-नुपाधत्त ।
 षष्ठमिन्द्रियस्यात्मन्-नुपाधत्ते । य एवं विद्वान् पुरुषं प्रति गृह्णाति ।
 अथ योऽविद्वान् प्रति गृह्णाति । षष्ठमस्येन्द्रियस्याप-क्रामति ॥ 14 (10)

T.B.2.3.4.5

तस्य वै मनोस्तल्पं प्रतिजग्रहुषः । सप्तममिन्द्रियस्या-पाक्रामत् ॥
 तमेतेनैव प्रत्यगृह्णात् । तेन वै स सप्तममिन्द्रिय-स्यात्मन्-नुपाधत्त ।
 सप्तममिन्द्रियस्यात्मन्-नुपाधत्ते । य एवं विद्वाऽस्तल्पं प्रतिगृह्णाति ।
 अथ योऽविद्वान् प्रति गृह्णाति । सप्तममस्येन्द्रियस्याप-क्रामति ॥
 तस्य वा उत्तानस्याङ्गीरसस्याप्राणत् प्रतिजग्रहुषः ।
 अष्टममिन्द्रियस्या-पाक्रामत् ॥ 15 (10)

T.B.2.3.4.6

तदेतेनैव प्रत्यगृह्णात् । तेन वै सोऽष्टममिन्द्रियस्यात्मन्-नुपाधत्त ।
 अष्टममिन्द्रियस्यात्मन्-नुपाधत्ते । य एवं विद्वा-नप्राणत् प्रति गृह्णाति ।

अथ योऽविद्वान् प्रतिगृह्णाति । अष्टममस्येन्द्रियस्याप क्रामति ॥
 यद्वा इदं किञ्च । तथ सर्व-मुत्तान एवाङ्गीरसः प्रत्य गृह्णात् ।
 तदेनं प्रतिगृहीतं नाहिनत् । यत् किञ्च प्रति गृह्णीयात् () ।
 तथ सर्व-मुत्तानस्त्वा ०७ङ्गीरसः प्रतिगृह्णात्वित्येव प्रति गृह्णीयात् ।
 इयं वा उत्तान आङ्गीरसः । अनयैवैनत्-प्रतिगृह्णाति ।
 नैन इ हिनस्ति ॥ 16 (14)

(तृतीयमिन्द्रियस्यापक्रामच् – चतुर्थमिन्द्रियस्यात्मनुपाध – ताश्वं
 प्रतिगृह्णाति – षष्ठमस्येन्द्रियस्यापक्राम – त्यष्टममिन्द्रियस्यापक्रामत्
 – प्रति गृह्णीयाच् चत्वारि च) (A4)

Special Korvai

(तस्य वा अग्नेर् हिरण्य इ , सोमस्य वासस्तदेतेन रुद्रस्य गां ,
 तामेतेन वरुणस्याश्वं प्रजापतेः , पुरुषं मनोस्तल्पं तमेतेनौत्तानस्य,
 तदेतेनाप्राणद्यद्-यद् वै)

अर्द्धं तृतीयमष्टमं तच्चतुर्थं तां पञ्चम षष्ठ्य सप्तमन्तम् ।
 तदेतेन द्वे , तामेतेनैकं, तमेतेन त्रीणि , तदेतेनैकं ॥

2.3.5 अनुवाकं 5 – प्रश्नोत्तररूपो ब्रह्मविषयस्संवादः

T.B.2.3.5.1

ब्रह्मवादिनो वदन्ति ॥ यद्-दशहोतारः सूत्रमासत ।
 केन ते गृहपतिना ऽर्द्धनुवन् । केन प्रजा असूजन्तेति ।
 प्रजापतिना वै ते गृहपतिना ऽर्द्धनुवन् । तेन प्रजा असूजन्त ॥
 यच्चतुर्होतारः सूत्रमासत । केन ते गृहपतिना ऽर्द्धनुवन् ।
 केनौषधी-रसूजन्तेति । सोमेन वै ते गृहपतिना ऽर्द्धनुवन् । 17 (10)

T.B.2.3.5.2

तेनौषधी-रसूजन्त ॥ यत् पञ्चहोतारः सूत्रमासत ।
 केन ते गृहपतिना ऽर्द्धनुवन् । केनैभ्यो लोकेभ्योऽसुरान् प्राणुदन्त ।
 केनैषां पशूनवृज्जतेति । अग्निना वै ते गृहपतिना ऽर्द्धनुवन् ।
 तेनैभ्यो लोकेभ्योऽसुरान्-प्राणुदन्त । तेनैषां पशूनवृज्जत ॥
 यथ् षड्होतारः सूत्रमासत । केन ते गृहपतिना ऽर्द्धनुवन् । 18 (10)

T.B.2.3.5.3

केन्तू-नकल्पयन्तेति । धात्रा वै ते गृहपतिना ऽर्द्धनुवन् ।
 तेन्तू-नकल्पयन्त ॥ यथ् सप्तहोतारः सूत्रमासत ।

केनु ते गृहपतिना ऽर्द्धनुवन् । केनु सुवरायन् ।

केनेमान् लोकान्थ्-समतन्वन्निति ।

अर्यम्णा वै ते गृहपतिना ऽर्द्धनुवन् । तेनु सुवरायन् ।

तेनेमान् लोकान्थ्-समतन्वन्निति ॥ 19 (10)

T.B.2.3.5.4

एते वै देवा गृहपतयः । तान् य एवं विद्वान् ।

अप्यन्यस्य गारुहपते दीक्षते । अवान्तरमेव सन्निणा-मृदूधनोति ॥

यो वा अर्यमणं वेद । दानकामा अस्मै प्रजा भवन्ति ।

यज्ञो वा अर्यमा । आर्यावस्तिरिति वै तमाहुर्यं प्रशङ्खसन्ति ॥

आर्या वस्तिर्भवति । य एवं वेद ॥ 20 (10)

T.B.2.3.5.5

यद्वा इदं किं च । तथ सर्वं चतुरुहोतारः ।

चतुरुहोतृभ्योऽधि यज्ञो निर्मितः । स य एवं विद्वान् विवदेत ।

अहमेव भूयो वेद । यश्चतुरुहोतृन् वेदेति । स ह्येव भूयो वेद ।

यश्चतुरुहोतृन् वेद ॥ यो वै चतुरुहोतृणाऽहोतृन् वेद ।

सर्वासु प्रजास्वन्न-मति ॥ 21 (10)

T.B.2.3.5.6

सर्वा दिशोऽभिजयति । प्रजापतिर्वै दशहोतृणाऽु होता ॥
 सोमश्चतुर्.होतृणाऽु होता । अग्निः पञ्चहोतृणाऽु होता ॥
 धाता षड्होतृणाऽु होता । अर्यमा सप्तहोतृणाऽु होता ॥
 एते वै चतुर्.होतृणाऽु होतारः । तान्. य एवं वेद ।
 सर्वासु प्रजास्वन्न-मत्ति । सर्वा दिशोऽभि जयति () ॥ 22 (10)
 (आदृध्नुव - न्नादृध्नुव - न्नित्ये - वं वेदा" - त्ति - सर्वा
 दिशोभि जयति) (A5)
 (वै तेन सत्रं केन) – Special korvai

2.3.6 अनुवाकं – होतप्रशंसाप्रसङ्गेन क्रतूनामृत्विग्

विशेषव्यवस्थापनं, अग्निहोत्रस्य प्राशस्त्यं च

T.B.2.3.6.1

प्रजापतिः प्रजाः सृष्ट्वा व्यस्थसत । स हृदयं भूतोऽशयत् ।
 आत्मन्. हा(3) इत्यहयत् । आपः प्रत्यशृण्वन् ।
 ता अग्निहोत्रेणैव यज्ञक्रतुनोप पर्यावर्तन्त ।
 ताः कुसिन्धमुपौहन् । तस्मादग्निहोत्रस्य यज्ञक्रतोः ।

एक ऋत्विक् ॥ चतुष्कृत्वोऽह्यत् ।
अग्नि-वायु-रादित्य-शन्द्रमाः ॥ 23 (10)

T.B.2.3.6.2

ते प्रत्यशृण्वन् । ते दर्शपूर्णमासाभ्यामेव यज्ञक्रतुनोप पर्यावर्तन्त ।
त उपौह॑-शत्वार्यज्ञानि । तस्माद्-दर्शपूर्णमासयोर् यज्ञक्रतोः ।
चत्वार ऋत्विजः ॥ पञ्च कृत्वोऽह्यत् । पशवः प्रत्यशृण्वन् ।
ते चातुर्मास्यैरेव यज्ञक्रतुनोप पर्यावर्तन्त ।
त उपौह॑न् लोम छवीं मातुसमस्थि मज्जानम् ।
तस्माच्चातुर्मास्यानां यज्ञक्रतोः ॥ 24 (10)

T.B.2.3.6.3

पञ्चत्विजः ॥ षट्कृत्वोऽह्यत् । ऋतवः प्रत्यशृण्वन् ।
ते पशुबन्धेनैव यज्ञक्रतुनोप पर्यावर्तन्त ।
त उपौहन्थ-स्तनावाण्डौ शिश्नमवाञ्चं प्राणम् ।
तस्मात्-पशुबन्धस्य यज्ञक्रतोः । षड्त्विजः ॥ सप्तकृत्वोऽह्यत् ।
होत्राः प्रत्यशृण्वन् ।
ताः सौम्येनैवादध्वरेण यज्ञक्रतुनोप पर्यावर्तन्त ॥ 25 (10)

T.B.2.3.6.4

ता उपौहन्थ्-सप्तशीर् षण्यान्-प्राणान् ।
 तस्माथ्-सौम्यस्याद् ध्वरस्य यज्ञक्रतोः ।
 सप्त होत्राः प्राचीर्वषट्कुर्वन्ति ॥ दशकृत्वोऽह्वयत् ।
 तपः प्रत्यशृणोत् ।
 तत्-कर्मणैव सम्वृथसरेण सर्वैर्यज्ञक्रतुभिरुपं पर्यावर्तत ।
 तथ् सर्वमात्मान-मपरिवर्ग-मुपौहत् ।
 तस्माथ्- सम्वृथसरे सर्वैर्यज्ञक्रतवोऽवरुद्ध्यन्ते ॥
 तस्माद्-दशहोता चतुर्.होता । पञ्चहोता षड्होता सप्तहोता () ।
 एकहोत्रे बलिष्ठं हरन्ति । हरन्त्यस्मै प्रजा बलिम् ।
 ऐनमप्रतिख्यातं गच्छति । य एवं वैद ॥ 26 (14)
 (चन्द्रमा" - श्रातुमास्याना" यज्ञक्रतो - रद्धवरेण यज्ञक्रतुनोप
 पर्यावर्तन्त - सप्तहोता चत्वारि च) (A6)

2.3.7 अनुवाकं 7 – अग्निहोत्रस्य सर्वक्रतुरुद्धावसाधनेन प्रशंसा

T.B.2.3.7.1

प्रजापतिः पुरुष–मसृजत । सौऽग्निरब्रवीत् । ममाय–मन्त्रमस्त्विति ।
 सौऽविभेत् । सर्वं वै माऽयं प्रधक्ष्यतीति ।
 स एताष्व–शतुर्.होतृ–नात्मस्परणा–नपश्यत् । तानजुहोत् ।
 तैर्वै स आत्मान–मस्पृणोत् ॥ यदग्निहोत्रं जुहोति ।
 एकहोतारमेव तद्–यज्ञक्रतु–माप्जोत्यग्निहोत्रम् । 27 (10)

T.B.2.3.7.2

कुसिन्धं चात्मनः स्पृणोति । आदित्यस्य च सायुज्यं गच्छति ॥
 चतुरुन्नयति । चतुर्.होतारमेव तद्–यज्ञक्रतु–माप्जोति दर्.शपूर्णमासौ ।
 चत्वारि चात्मनोऽङ्गानि स्पृणोति । आदित्यस्य च सायुज्यं गच्छति ॥
 चतुरुन्नयति । समित्‌पञ्चमी ।
 पञ्चहोतारमेव तद्–यज्ञक्रतु–माप्जोति चातुर्मास्यानि ।
 लोम छवीं माऽसमस्थि मज्जानम् ॥ 28 (10)

T.B.2.3.7.3

तानि चात्मनः स्पृणोति । आदित्यस्य च सायुज्यं गच्छति ॥
 चतुरुन्नयति । द्विर्जुहोति ।
 षड्होतारमेव तद्-यज्ञक्रतु-माप्नोति पशुबन्धम् ।
 स्तनावाण्डौ शिरनमवाङ्चं प्राणम् । तानि चात्मनः स्पृणोति ।
 आदित्यस्य च सायुज्यं गच्छति । चतुरुन्नयति । द्विर्जुहोति । 29 (10)

T.B.2.3.7.4

समिथ् सप्तमी ।
 सप्तहोतारमेव तद्-यज्ञक्रतु-माप्नोति सौम्य-मद्धवरम् ।
 सप्त चात्मनः शीर्षण्यान्-प्राणान्थ-स्पृणोति ।
 आदित्यस्य च सायुज्यं गच्छति ॥ चतुरुन्नयति ।
 द्विर्जुहोति । द्विर्निर्माण्डि । द्विः प्राश्वाति ।
 दशहोतारमेव तद्-यज्ञक्रतु-माप्नोति सम्वैथस्मरम् ।
 सर्वं चात्मान-मपरिवर्गश्च स्पृणोति () ।
 आदित्यस्य च सायुज्यं गच्छति ॥ 30 (11) (अग्निहोत्रं - मज्जानं -
 द्विर्जुहो - त्यपरिवर्गश्च स्पृणोत्येकं च) (A7)

2.3.8 अनुवाकं 8 – सृष्टिसाधनत्वेन होतूमन्त्रासामर्थ्यं प्रशंसा

T.B.2.3.8.1

[(अपक्रामत गर्भिण्यः)]

- In Practice, this Anuvaakam is chanted in normal pitch.

प्रजापति-रकामयत् प्रजायेयेति । स तपोऽतप्यत् । सौऽन्तर्वानभवत् ।
 स हरितः श्यावोऽभवत् । तस्माथ्-स्त्र्यन्तर्वली ।
 हरिणी सती श्यावा भवति । स विजायमानो गर्भेणाताम्यत् ।
 स तान्तः कृष्णः श्यावोऽभवत् ।
 तस्मात् तान्तः कृष्णः श्यावो भवति ।
 तस्यासुरेरवाजीवत् । 31 (10)

T.B.2.3.8.2

तेनासुनाऽसुरानसृजत । तदसुराणा-मसुरत्वम् ।
 य एवमसुराणा-मसुरत्वं वैदेद । असुमानेव भवति । नैनमसुर्जहाति ॥
 सोऽसुरान्थ् सृष्ट्वा पितेवामन्यत । तदनु पितृनसृजत ।
 तत्-पितृणां पितृत्वम् । य एवं पितृणां पितृत्वं वैदेद ।
 पितेवैव स्वानां भवति । 32 (10)

T.B.2.3.8.3

यन्त्यस्य पितरो हृवम् ॥ स पि॒तृ॒न्थ् सृष्ट्वा ऽमनस्यत् ।

तदनु मनुष्या-नसृजत । तन्मनुष्याणां मनुष्यत्वम् ।

य एवं मनुष्याणां मनुष्यत्वं वेद । मनस्व्येव भवति ।

नैनं मनुर्जहाति ॥ तस्मै मनुष्यान्थ् ससृजानाय ।

दिवा देवत्रा ऽभवत् । तदनु देवानसृजत () ।

तद्-देवानां देवत्वम् । य एवं देवानां देवत्वं वेद ।

दिवा हैवास्य देवत्रा भवति ॥

तानि वा एतानि चत्वार्यम्भाभ्यसि ।

देवा मनुष्याः पितरोऽसुराः ॥ तेषु सर्वेषाम्भो नभ इव भवति ।

य एवं वेद ॥ 33 (17)

(अजीवथ् - स्वानां भवति - देवानसृजत सप्त च) (A8)

2.3.9 अनुवाकं 9 – वायुरूपत्वज्ञानेन होतृमन्त्राणां प्रशंसा

T.B.2.3.9.1

[(यथास्थानं गर्भिण्यः)]

ब्रह्मवादिनो वदन्ति । यो वा इमं विद्यात् । यतोऽयं पवते ।
 यदभि पवते । यदभि संपवते । सर्वमायुरियात् । न पुरा ऽयुषः
 प्रमीयेत । पशुमान्थ् स्यात् । विन्देत प्रजाम् ॥

यो वा इमं वेद । 34 (10)

T.B.2.3.9.2

यतोऽयं पवते । यदभि पवते । यदभि संपवते । सर्वमायुरेति ।
 न पुरा ऽयुषः प्रमीयते । पशुमान् भवति । विन्दते प्रजाम् ॥
 अदृश्यः पवते । अपोऽभि पवते । अपोऽभि संपवते ॥ 35 (10)

T.B.2.3.9.3

अस्याः पवते । इमामभि पवते । इमामभि संपवते । अग्नेः पवते ।
 अग्निमभि पवते । अग्निमभि संपवते । अन्तरिक्षात् पवते ।
 अन्तरिक्षमभि पवते । अन्तरिक्षमभि संपवते ।
 आदित्यात् पवते । 36 (10)

T.B.2.3.9.4

आदि॒त्यमभि॑ पवते॑ । आदि॒त्यमभि॑ सं॒पवते॑ । द्योः॑ पवते॑ ।
 दि॒वमभि॑ पवते॑ ॥ दि॒वमभि॑ सं॒पवते॑ । दि॒ग्भ्यः॑ पवते॑ ।
 दि॒शोऽभि॑ पवते॑ । दि॒शोऽभि॑ सं॒पवते॑ । स यत्-पुरस्ता॒द्वाति॑ ।
 प्रा॒ण ए॒व भू॒त्वा॑ पुरस्ता॒द्वाति॑ । 37 (10)

T.B.2.3.9.5

तस्मा॒त्-पुरस्ता॒-द्वान्तम्॑ । सर्वा॑ः॒ प्रजा॑ः॒ प्रति॑ नन्दन्ति॑ ।
 प्रा॒णो॒ हि॑ प्रि॒यः॒ प्रजा॒नाम्॑ । प्रा॒ण इ॒व प्रि॒यः॒ प्रजा॒नां॑ भवति॑ ।
 य ए॒वं॑ वैदे॑ । स वा॑ ए॒ष प्रा॒ण ए॒व ॥ अथ॑ यद्-दक्षि॒णतो॑ वाति॑ ।
 मा॒तरि॒श्वैव॑ भू॒त्वा॑ दक्षि॒णतो॑ वाति॑ । तस्मा॒द्-दक्षि॒णतो॑ वान्तं॑ विद्या॒त्॑ ।
 सर्वा॑ दि॒श आवाति॑ । 38 (10)

T.B.2.3.9.6

सर्वा॑ दि॒शोऽनु॑ विवाति॑ । सर्वा॑ दि॒शोऽनु॑ सम्वातीति॑ ।
 स वा॑ ए॒ष मा॒तरि॒श्वैव ॥ अथ॑ यत्-पश्चाद्वाति॑ ।
 पवमान॑ ए॒व भू॒त्वा॑ पश्चाद्वाति॑ । पू॒तमस्मा॑ आहरन्ति॑ । पू॒तमुपहरन्ति॑ ।
 पू॒तमश्जाति॑ । य ए॒वं॑ वैदे॑ । स वा॑ ए॒ष पवमान॑ ए॒व ॥ 39 (10)

T.B.2.3.9.7

अथ यदुत्तरतो वाति । सवितैव भूत्वोत्तरतो वाति ।
 सवितैव स्वानां भवति । य एवं वेद । स वा एष सवितैव ॥
 ते य एनं पुरस्तादायन्त-मुपवदन्ति । य एवास्य पुरस्तात्-पाप्मानः ।
 ताष्ट्वे इपघनन्ति । पुरस्तादितरान्-पाप्मनः सचन्ते ॥
 अथ य एनं दक्षिणत आयन्त-मुपवदन्ति । 40 (10)

T.B.2.3.9.8

य एवास्य दक्षिणतः पाप्मानः । ताष्ट्वे इपघनन्ति ।
 दक्षिणत इतरान् पाप्मनः सचन्ते ॥
 अथ य एनं पश्चादायन्त-मुपवदन्ति ।
 य एवास्य पश्चात्-पाप्मानः । ताष्ट्वे इपघनन्ति ।
 पश्चादितरान्-पाप्मनः सचन्ते ॥
 अथ य एनमुत्तरत आयन्तमुप वदन्ति ।
 य एवास्योत्तरतः पाप्मानः । ताष्ट्वे इपघनन्ति । 41 (10)

T.B.2.3.9.9

उत्तरत् इतरान् पाप्मनः सचन्ते ॥ तस्मा देवं विद्वान् । वीवं नृत्येत् ।
 प्रेव चलेत् । व्यस्येवाक्ष्यौ भाषेत् । मण्टयेदिव । क्राथयेदिव ।
 शृङ्गायेतेव ॥ उत मोपवदेयुः । उत मे पाप्मान-मपहन्युरिति () ॥
 स यां दिशऽु सनिमेष्यन्थ-स्यात् । यदा तां दिशं वातो वायात् ।
 अथ प्रवेयात् । प्र वा धापयेत् (धावयेत्) ।
 सातमेव रदितं व्यूढं गन्धमभि प्रच्यवते ।
 आऽस्य तं जनपदं पूर्वा कीर्तिर्गच्छति ॥
 दानकामा अस्मै प्रजा भवन्ति । य एवं वेद ॥ 42 (18)
 (वेद – संपवत – आदित्यात् पवते – वात्या – वात्ये – ष पवमान
 एव – दक्षिणत आयन्तमुप वदन् – त्युत्तरतः पाप्मानस्ताषस्ते
 ष्पद्न – न्तीत्यष्टौ च) (A9)

2.3.10 अनुवाकं 10 – दशहोत्मन्त्राणां काम्यप्रयोगः

T.B.2.3.10.1

प्रजापतिः सोमु राजानमसृजत । तं त्रयो वेदा अन्वसृज्यन्त ।
 तान् हस्तेऽकुरुत । अथ ह सीता सवित्री । सोमु राजानं चकमे ।

श्रद्धामु स चकमे । सा ह पितरं प्रजापति–मुपससार ।
तथ् होवाच । नमस्ते अस्तु भगवः । उप त्वाऽयानि । 43 (10)

T.B.2.3.10.2

प्र त्वा पद्ये ॥ सोमं वै राजानं कामये । श्रद्धामु स कामयत इति ।
तस्या उ ह स्थागरमलङ्कारं कल्पयित्वा ।
दशहोतारं पुरस्ताद्-व्याख्याय । चतुर्होतारं दक्षिणतः ।
पञ्चहोतारं पश्चात् । षड्होतार-मुत्तरतः । सप्तहोतार-मुपरिष्ठात् ।
सम्भारैश्च पतिभिश्च मुखेऽलङ्कृत्य । 44 (10)

T.B.2.3.10.3

आऽस्याद्धं वैव्राज । ताथ् होदीक्ष्योवाच । उप माऽवर्तस्वेति ।
तथ् होवाच । भोगं तु म आचक्ष्व । एतन् म आचक्ष्व ।
यत्ते पाणाविति । तस्या उ ह त्रीन्. वेदान् प्रददौ ।
तस्मादु ह स्त्रियो भोगमैव हारयन्ते ॥
स यः कामयेत प्रियः स्यामिति । 45 (10)

T.B.2.3.10.4

यं वा कामयेत् प्रियः स्यादिति ।
 तस्मा एत४ स्थागर-मलङ्कारं कल्पयित्वा ।
 दशहोतारं पुरस्ताद्-व्याख्याय । चतुर्होतारं दक्षिणतः ।
 पञ्चहोतारं पश्चात् । षड्होतार-मुत्तरः । सप्तहोतार-मुपरिष्टात् ।
 सम्भारैश्च पलिभिश्च मुखेऽलङ्कृत्य । आऽस्याद्धं व्रजेत् ।
 प्रियो हैव भवति () ॥ 46 (10)
 (अया - न्यलङ्कृत्य - स्यामिति - भवति) (A10)

2.3.11 अनुवाकं 11 – दशहोत्रादिमन्त्रनाम्नां प्रवृत्तिनिमित्तम्

T.B.2.3.11.1

ब्रह्मात्मन्-वदसृजत । तदकामयत । समात्मना पद्येयेति ।
 आत्मन्-नात्मन्-नित्यामन्त्रयत । तस्मै दशम५ हृतः प्रत्यशृणोत् ।
 स दशहृतोऽभवत् । दशहृतो है वै नामैषः ।
 तं वा एतं दशहृत५ सन्तम् । दशहोतेत्याचक्षते परोक्षेण ।
 परोक्षप्रिया इव हि देवाः ॥ 47 (10)

T.B.2.3.11.2

आत्मन्-नात्मन्-नित्यामन्त्रयत । तस्मै सप्तमः हूतः प्रत्यशृणोत् ।
 स सप्तहूतोऽभवत् । सप्तहूतो हृ वै नामैषः ।
 तं वा एतः सप्तहूतः सन्तम् ॥ सप्तहोतेत्याचक्षते परोक्षेण ।
 परोक्षप्रिया इव हि देवाः ॥ आत्मन्-नात्मन्-नित्यामन्त्रयत ।
 तस्मै षष्ठः हूतः प्रत्यशृणोत् । स षड्हूतोऽभवत् । 48 (10)

T.B.2.3.11.3

षड्हूतो हृ वै नामैषः । तं वा एतः षड्हूतः सन्तम् ॥
 षड्होतेत्याचक्षते परोक्षेण । परोक्षप्रिया इव हि देवाः ॥
 आत्मन्-नात्मन्-नित्यामन्त्रयत । तस्मै पञ्चमः हूतः प्रत्यशृणोत् ।
 स पञ्च हूतोऽभवत् । पञ्चहूतो हृ वै नामैषः ।
 तं वा एतं पञ्चहूतः सन्तम् ॥ पञ्चहोतेत्याचक्षते परोक्षेण । 49 (10)

T.B.2.3.11.4

परोक्षप्रिया इव हि देवाः ॥ आत्मन्-नात्मन्-नित्यामन्त्रयत ।
 तस्मै चतुर्थः हूतः प्रत्यशृणोत् । स चतुर्हूतोऽभवत् ।
 चतुर्हूतो हृ वै नामैषः । तं वा एतं चतुर्हूतः सन्तम् ॥

चतुर्.होतेत्याचक्षते परोक्षेण । परोक्षप्रिया इव हि देवाः ॥
 तमब्रवीत् । त्वं वै मे नेदिष्टु छूतः प्रत्यश्रौषीः () ।
 त्वयै-नानाख्यातार इति । तस्मान्तु हैनाऽ-शतुर्.होतार इत्याचक्षते ।
 तस्मा-च्छुश्रूषुः पुन्नाऽहृतमः । नेदिष्टो हृतमः ।
 नेदिष्टो ब्रह्मणो भवति । य एवं वेद ॥ 50 (16)
 (देवाः - षड्कृतोऽभवत् - पञ्चहोतेत्याचक्षते परोक्षेणा - श्रौषीः
 षट्च) (AII)

Prapaataka Korvai with starting Words of 1 to 11 Anuvaakams :-

(ब्रह्मवादिनः किं - दक्षिणां - यो वा अविद्वान् - तस्य वै -
 ब्रह्मवादिनो यद् दशहोतारः - प्रजापतिर्व्यसं - प्रजापतिः पुरुषं -
 प्रजापतिरकामयत स तपः सोऽन्तर्वान् - ब्रह्मवादिनो यो वा इमं
 विद्यात् - प्रजापतिः सोमभु राजान् - ब्रह्मात् मन्वदेकादश)

Korvai with starting Words of 1, 11, 21 Series of dasinis :-

(ब्रह्मवादिन - स्तस्य वा अग्नेर् - यद्वा इदं किञ्च -
 प्रजापतिरकामयत -य एवास्य दक्षिणतः पञ्चाशत्)

First and Last Word - 2nd Ashtakam 3rd Prapaatakam :-

(ब्रह्मवादिनो - य एवं वैदेद)

॥ हरिः ओं ॥

॥ कृष्ण यजुर्वेदीय तैत्तिरीय ब्राह्मणे
 द्वितीयाष्टके तृतीयः प्रपाठकः समाप्तः ॥

**Details of Dasini & Vaakyams for
Ashtakam 2, Prapaatakam 3 (TB 2.3)**

	Dasini	Vaakyams
Anuvakam 1	3	36
Anuvakam 2	5	56
Anuvakam 3	2	25
Anuvakam 4	6	64
Anuvakam 5	6	60
Anuvakam 6	4	44
Anuvakam 7	4	41
Anuvakam 8	3	37
Anuvakam 9	9	98
Anuvakam 10	4	40
Anuvakam 11	4	46
Total →	50	547

ओं नमः परमात्मने, श्री महागणपतये नमः

श्री गुरुभ्यो नमः, हरिः ओं

2.4 द्वितीयाष्टके चतुर्थः प्रपाठकः – उपहोमाः

2.4.1 अनुवाकं 1 – उपहोमाः

T.B.2.4.1.1

जुष्टे दमूना अतिथिदुरोणे । इमं नो यज्ञमुप याहि विद्वान् ।
 विश्वा अग्नेऽभि युजो विहत्य । शत्रूयता-माभरा भोजनानि ॥
 अग्ने शर्द्ध महते सौभगाय । तव द्युम्नान्युत्तमानि सन्तु ।
 सं जास्पत्य ऽसुयम-माकृणुष्व । शत्रूयता-मभितिष्ठा महाऽसि ॥
 अग्ने यो नोऽभितो जनः । वृको वारो जिघाऽसति । 1 (10)

T.B.2.4.1.2

ताऽस्त्वं वृत्रहञ्जहि । वस्वस्मभ्य-माभर ॥ अग्ने यो नोऽभिदासति ।
 समानो यश्च निष्ठ्यः । इद्धमस्यैव प्रक्षायतः ।
 मा तस्योच्छेषि किञ्चन ॥ त्वमिन्द्राभिभूरसि ।
 देवो विज्ञातवीर्यः ।
 वृत्रहा पुरुचेतनः ॥ अप प्राच इन्द्र विश्वाऽमित्रान् । 2 (10)

T.B.2.4.1.3

अपापाचो अभिभूते नुदस्व । अपोदीचो अप शूराधराच ऊरै ।
 यथा तव शर्मन्मदेम ॥ तमिन्द्रं वाजयामसि । महे वृत्राय हन्तवे ।
 स वृषा वृषभो भुवत् ॥ युजे रथं गवेषण उ हरिभ्याम् ।
 उप ब्रह्माणि जुजुषाण-मस्थुः । विबाधिष्टस्य रोदसी महित्वा ।
 इन्द्रो वृत्राण्यप्रती जघन्वान् ॥ 3 (10)

T.B.2.4.1.4

हव्यवाह-मभिमातिषाऽहम् ॥ रक्षोहणं पृतनासु जिष्णुम् ।
 ज्योतिष्मन्तं दीद्यतं पुरन्धिम् । अग्निः स्विष्टकृत-माहुवेम ॥
 स्विष्टमग्ने अभि तत् पृणाहि । विश्वा देव पृतना अभिष्य ।
 उरुं नः पन्थां प्रदिशन्वि भाहि । ज्योतिष्मद्वेह्यजरं न आयुः ॥
 त्वामग्ने हविष्मन्तः । देवं मर्तस ईडते । 4 (10)

T.B.2.4.1.5

मन्ये त्वा जातवेदसम् । स हव्या वक्ष्याऽनुषक् ॥
 विश्वानि नो दुर्गहा जातवेदः । सिन्धुं न नावा दुरिताऽतिपरःषि ।
 अग्ने अत्रिवन् मनसा गृणानः । अस्माकं बोद्ध्यविता तनूनाम् ॥

पूषा गा अन्वेतु नः । पूषा रक्षत्वर्वतः । पूषा वाजऽसनोतु नः ॥

पूषेमा आशा अनुवेद सर्वाः । 5 (10)

T.B.2.4.1.6

सो अस्माऽ अभयतमेन नेषत् । स्वस्तिदा अधृणिः सर्ववीरः ।

अप्रयुच्छन् पुर एतु प्रजानन् ॥ त्वमग्ने सप्रथा असि ।

जुष्टे होता वरेण्यः । त्वया यज्ञं वितन्वते ॥ अग्नी रक्षाऽसि सेधति ।

शुक्रशोचि-रमर्त्यः । शुचिः पावक ईङ्घः ॥

अग्ने रक्षाणो अऽहसः । 6 (10)

T.B.2.4.1.7

प्रतिष्म देव रीषतः । तपिष्ठै-रजरो दह ॥ अग्ने हृसि न्यन्त्रिणम् ।

दीद्यन् मर्त्येष्वा । स्वे क्षये शुचिव्रत ॥ आ वात वाहि भेषजम् ।

वि वात वाहि यद्रपः । त्वऽहि विश्वभेषजः । देवानां द्रूत ईयसे ॥

द्वाविमौ वातौ वातः । 7 (10)

T.B.2.4.1.8

आ सिन्धोरा परावतः । दक्षं मे अन्य आवातु ।

पराऽन्यो वातु यद्रपः ॥ यददो वात ते गृहे । अमृतस्य निधिर् हितः ।

ततो नो देहि जीवसे ॥ १ ॥ ततो नो धेहि भेषजम् ।

ततो नो मह आवह ॥ वात आवातु भेषजम् ।

शम्भूर् मयोभूर्ना हृदे । ८ (10)

T.B.2.4.1.9

प्र ण आयूषि तारिषत् ॥ त्वमग्ने अयाऽसि । अया सन्मनसा हितः ।

अया सन् हृव्यमूहिषे । अया नो धेहि भेषजम् ॥ इष्टो अग्निराहुतः ।

स्वाहाकृतः पिपर्तु नः । स्वगा देवेभ्य इदं नमः ॥

कामो भूतस्य भव्यस्य । सम्राडेको विराजति । ९ (10)

T.B.2.4.1.10

स इदं प्रति पप्रथे । ऋतूनुथ् सृजते वशी ॥

कामस्तदग्रे समवर्तताधि । मनसो रेतः प्रथमं यदासीत् ।

सतो बन्धुमसति निरविन्दन् ।

हृदि प्रतीष्या कवयो मनीषा ॥ त्वया मन्यो सरथ-मारुजन्तः ।

हर्षमाणासो धृषता मरुत्वः । तिग्मेषव आयुधा सुशिशानाः ।

उपप्रयन्ति नरो अग्निरूपाः ॥ १० (10)

T.B.2.4.1.11

मन्युर्भगो मन्युरेवास देवः । मन्युर् होता वरुणो विश्ववेदाः ।
 मन्युं विश ईडते देवयन्तीः ॥ पाहि नो मन्यो तपसा श्रमेण ॥
 त्वमग्ने व्रतभृच्छुचिः । देवाऽस्त्रादया इह ।
 अग्ने हव्याय वोढवे ॥ व्रता नु बिभ्रद्व्रतपा अदाभ्यः ।
 यजा नो देवाऽस्त्राजरः सुवीरः ।
 दधूद्-रत्नानि सुविदानो अग्ने () ।
 गोपाय नो जीवसे जातवेदः ॥ 11 (11) (जिधाऽस - त्यमित्रा'' -
 अज्घन्वा - नीडते - सर्वा - अऽहसो - वातो - हृदे - राज -
 त्यग्निरूपाः - सुविदानो अग्न एकं च) (A1)

2.4.2 अनुवाकं 2 - उपहोमाः

T.B.2.4.2.1

चक्षुषो हेते मनसो हेते । वाचो हेते ब्रह्मणो हेते ।
 यो माऽधायु-रभिदासति । तमग्ने मेन्याऽमेनिं कृणु ॥
 यो मा चक्षुषा यो मनसा । यो वाचा ब्रह्मणा ऽधायु-रभिदासति ।
 तयाऽग्ने त्वं मेन्या । अमुममेनिं कृणु ॥

यत् किञ्चासौ मनसा यच्च वाचा ।
यज्ञैर् जुहोति यजुषा हविर्भिः । 12 (10)

T.B.2.4.2.2

तन् मृत्युर् निरूत्या समविदानः । पुरा दिष्टा-दाहुतीरस्य हन्तु ॥
यातुधाना निरूतिरादु रक्षाः । ते अस्य धन्त्वन्तेन सत्यम् ।
इन्द्रेषिता आज्यमस्य मथनन्तु । मा तथा-समृद्धि यदसौ करोति ॥
हन्मि तेऽहं कृतः हविः । यो मे घोर-मचीकृतः ।
अपाञ्चौ त उभौ बाहू । अपनह्याम्यास्यम् ॥ 13 (10)

T.B.2.4.2.3

अपनह्यामि ते बाहू । अपनह्याम्यास्यम् । अग्नेर् देवस्य ब्रह्मणा ।
सर्वं तेऽवधिषं कृतम् ॥ पुरा ऽमुष्य वषट्कारात् । यज्ञं देवेषु नस्कृथि ।
स्विष्टमस्माकं भूयात् । माऽस्मान् प्रापन्-नरातयः ॥
अन्ति द्वूरे सतो अग्ने । भ्रातृव्यस्या ऽभिदासतः । 14 (10)

T.B.2.4.2.4

वषट्कारेण वज्रेण । कृत्याऽहन्मि कृतामहम् ॥
यो मा नक्तं दिवा सायम् । प्रातश्चाहो निपीयति ।

अद्या तमिन्द्र वज्रेण । भ्रातृव्यं पादयामसि ॥
 इन्द्रस्य गृहोऽसि तं त्वा । प्रपद्ये सगुः साश्वः ।
 सह यन्मे अस्ति तेन ॥ ईडे अग्निं विपश्चितम् ॥ 15 (10)

T.B.2.4.2.5

गिरा यज्ञस्य साधनम् । श्रुष्टीवानं धितावानम् ॥
 अग्ने शकेम ते वयम् । यमं देवस्य वाजिनः ।
 अति द्वेषाऽसि तरेम ॥
 अवतं मा समनसौ समोकसौ । सचेतसौ सरेतसौ ।
 उभौ मामवतं जातवेदसौ । शिवौ भवतमद्य नः ॥
 स्वयं कृप्णवानः सुगमप्रयावम् ॥ 16 (10)

T.B.2.4.2.6

तिग्मशृङ्गो वृषभः शोशुचानः । प्रलङ्घ सधस्थ—मनुपश्यमानः ।
 आ तन्तुमग्निर्—दिव्यं ततान ॥ त्वं नस्तन्तुरुत सेतुरग्ने ।
 त्वं पन्था भवसि देवयानः । त्वया जने पृष्ठं वयमारुहेम ।
 अथा देवैः सधमादं मदेम ॥ उदुत्तमं मुमुग्धि नः ।
 वि पाशं मद्ध्यमं चृत । अवाधमानि जीवसे ॥ 17 (10)

T.B.2.4.2.7

व्यु॒ सो॑म क्रते॒ तव॑ । मनस्त्॒ नूषु॑ बि॒भ्रतः॑ । प्रजा॒वन्तो॑ अशी॒महि॑ ॥
 इन्द्राणी॑ देवी॑ सु॒भगा॑ सु॒पत्नी॑ ॥ उद्ध॒शेन॑ पति॒विद्ये॑ जिगाय॑ ।
 त्रिष्ठ॒शदस्या॑ जघनं॑ योजनानि॑ । उपस्थ॒ इन्द्र॒ स्थविरं॑ बि॒भर्ति॑ ॥
 सेना॑ ह॒ नाम॑ पृथि॒वी॑ धनञ्जया॑ । वि॒श्वव्यचा॑ अदि॒ति॑ः॒ सूर्य॒त्वक्॑ ।
 इन्द्राणी॑ देवी॑ प्रासहा॑ ददाना॑ । 18 (10)

T.B.2.4.2.8

सा॑ नो॑ देवी॑ सु॒हवा॑ शर्म॑ यच्छतु॑ ॥ आ॑ त्वा॑ ऽहार॒षमन्तरभू॑ः॑ ।
 धु॒वस्ति॒ष्टावि॒चाचलिः॑ । वि॒शस्त्वा॑ सर्वा॑ वाञ्छन्तु॑ ।
 मा॑ त्वद्-राष्ट्र-मधि॒भ्रशत्॑ ॥ धु॒वा॑ द्यौर्॑ धु॒वा॑ पृथि॒वी॑ ।
 धु॒वं॑ विश्वमि॒दं॑ जगत्॑ । धु॒वा॑ ह॒ पर्वता॑ इमे॑ ।
 धु॒वो॑ राजा॑ वि॒शामयम्॑ ॥ इ॒है॒वै॒धि॑ मा॑ व्यथि॒ष्टाः॑ । 19 (10)

T.B.2.4.2.9

पर्वत॑ इवावि॒चाचलिः॑ । इन्द्र॑ इवेह॑ धु॒वस्ति॒ष्ट॑ । इ॒ह॑ राष्ट्र-मु॒धारय॑ ॥
 अभिति॒ष्ट॑ पृतन्य॒तः॑ । अधरे॑ सन्तु॑ शत्रवः॑ । इन्द्र॑ इव॑ वृत्रहा॑ ति॒ष्ट॑ ।

अपः क्षेत्राणि सञ्जयन् ॥ इन्द्र एण-मदीधरत् । धुवं धुवेण हविषा ॥
 तस्मै देवा अधिब्रवन् () । अयं च ब्रह्माणस्पतिः ॥ 20 (11)
 (हविर्भि - रास्य - मभि दासतो - विपश्चित् - मप्रयावं -
 जीवसे - ददाना - व्यथिष्ठा - ब्रवन्नेकं च) (A2)

2.4.3 अनुवाकं 3 – उपहोमाः

T.B.2.4.3.1

जुष्टी नरे ब्रह्मणा वः पितृणाम् । अक्षमव्ययं न किला रिषाथ ।
 यच्छक्वरीषु बृहता रवेण । इन्द्रे शुष्म-मदधाथा वसिष्ठाः ॥
 पावका नः सरस्वती । वाजेभिर्-वाजिनीवती ।
 यज्ञं वैष्णु धिया वसुः ॥ सरस्वत्यभि नो नेषि वस्यः ।
 मा पस्फरीः पयसा मा न आ धक् ।
 जुषस्व नः सख्या वेश्या च । 21 (10)

T.B.2.4.3.2

मा त्वत्क्षेत्रा-ण्यरणानि गन्म ॥ वृज्जे हविर्नमसा बर.हिरग्नौ ।
 अयामि सुग् धृतवती सुवृक्तिः । अम्यक्षि सद्म सदने पृथिव्याः ।
 अश्रायि यज्ञः सूर्यं न चक्षुः ॥ इहार्वाञ्च-मतिह्रये ।

इन्द्रं जैत्राय जेतवे । अस्माकमस्तु केवलः ॥

अर्वाञ्च-मिन्द्र-ममुतो हवामहे ।

यो गोजिद्-धनजि-दश्वजिद्यः । 22 (10)

T.B.2.4.3.3

इमं नो यज्ञं विहवे जुषस्व । अस्य कुर्मो हरिवो मेदिनं त्वा ॥

असंमृष्टो जायसे मातृवोः शुचिः । मन्द्रः कविरुदिष्टो विवस्वतः ।

घृतेन त्वा ऽवर्द्धयन्नग्न आहुत । धूमस्ते केतुरभवद्-दिवि श्रितः ॥

अग्निरग्ने प्रथमो देवतानाम् । सम्याताना-मुत्तमो विष्णुरासीत् ।

यजमानाय परिगृह्य देवान् । दीक्षायेद्भुविरागच्छतं नः ॥ 23 (10)

T.B.2.4.3.4

अग्निश्च विष्णो तप उत्तमं महः । दीक्षापालेभ्यो वनतः हि शक्रा ।

विश्वैर् देवैर् यज्ञियैः सम्विदानौ । दीक्षामस्मै यजमानाय धत्तम् ॥

प्रतद्-विष्णुः स्तवते वीर्याय । मृगो न भीमः कुचरो गिरिष्टाः ।

यस्योरुषु त्रिषु विक्रमणेषु । अधिक्षियन्ति भुवनानि विश्वा ॥

नू मर्तो दयते सनिष्यन् यः । विष्णव उरुगायाय दाशत् । 24 (10)

T.B.2.4.3.5

प्र यः सत्राचा मनसा यजातै । एतावन्तं नर्य-माविवासात् ॥
 विचक्रमे पृथिवीमेष एताम् । क्षेत्राय विष्णुर् मनुषे दशस्यन् ।
 ध्रुवासो अस्य कीरये जनासः । उरुक्षितिष्ठ सुजनिमा चकार ॥
 त्रिर्देवः पृथिवीमेष एताम् । विचक्रमे शतर्चसं महित्वा ।
 प्र विष्णु-रस्तु तवस-स्तवीयान् ।
 त्वेषु ह्यस्य स्थविरस्य नाम ॥ 25 (10)

T.B.2.4.3.6

होतारं चित्ररथ-मद्धवरस्य । यज्ञस्य यज्ञस्य केतुष्ठ रुशन्तम् ।
 प्रत्यर्दधिं देवस्य देवस्य महा । श्रिया त्वग्निमतिथिं जनानाम् ॥
 आ नो विश्वाभिरुतिभिः सजोषाः । ब्रह्म जुषाणो हर्यश्च याहि ।
 वरीवृजथ् स्थविरेभिः सुशिप्र । अस्मे दधद्-वृषणुष्ठ शुष्ममिन्द्र ॥
 इन्द्रः सुवर् षा जनयन्नहानि ।
 जिगायोशिग्भिः पृतना अभिश्रीः । 26 (10)

T.B.2.4.3.7

प्रारोचयन्मनवे केतुमहाम् । अविन्दज्ज्योतिर्-बृहते रणाय ॥
 अश्विनाववसे निह्वये वाम् । आ नूनं यात्तु सुकृताय विप्रा ।
 प्रातर्युक्तेन सुवृता रथेन । उपागच्छत्-मवसा इगतं नः ॥
 अविष्टं धीष्वश्विना न आसु । प्रजावद्-रेतो अह्यं नो अस्तु ।
 आवां तोके तनये तूतुजानाः । सुरलासो देववीतिं गमेम ॥ 27 (10)

T.B.2.4.3.8

त्वः सौम क्रतुभिः सुक्रतुर्भूः । त्वं दक्षैः सुदक्षो विश्ववेदाः ।
 त्वं वृषा वृषत्वेभिर् महित्वा । द्युम्नेभिर्-द्युम्न्यभवो नृचक्षाः ॥
 अषाढं युथसु पृतनासु पप्रिम् । सुवरूषामप्स्वां वृजनस्य गोपाम् ।
 भरेषु जाः सुक्षितिः सुश्रवसम् । जयन्तं त्वामनु मदेम सोम ॥
 भवा मित्रो न शेव्यो घृतासुतिः ।
 विभूतद्युम्न एव्या उ सप्रथाः ॥ 28 (10)

T.B.2.4.3.9

अथा ते विष्णो विदुषाचिदृध्यः । स्तोमो यज्ञस्य रादृध्यो हविष्मतः ॥
 यः पूर्व्यायि वेधसे नवीयसे । सुमज्जानये विष्णवे ददाशति ।

यो जातमस्य महतो महि ब्रवात् । सेदुः श्रवोभिर्-युज्यज्ञिच-दध्यसत् ॥
 तमु स्तोतारः पूर्व्यं यथा विद ऋतस्य । गर्भङ् हविषा पिपर्तन ।
 आऽस्य जानन्तो नाम चिद्विवक्तन ।
 बृहत्ते विष्णो सुमतिं भजामहे ॥ 29 (10)

T.B.2.4.3.10

इमा धाना घृतस्नुवः । हरी इहोपवक्षतः । इन्द्रङ् सुखतमे रथे ॥
 “एष ब्रह्मा{1}”, प्रते महे । विदथे शङ्सिषङ् हरी ।
 य ऋत्वियः प्रते वन्वे । वनुषो हर्यतं मदम् ।
 इन्द्रो नाम घृतं न यः । हरिभिश्चारु सेचते ।
 श्रुतो गण आ त्वा विशन्तु । 30 (10)

T.B.2.4.3.11

हरिवर्पसं गिरः ॥ आचर॒षणिप्रा वृषभो जनानाम् ।
 राजा कृष्णानां पुरुहूत इन्द्रः । स्तुतः श्रवस्य-नवसोप-मद्रिक् ।
 युक्त्वा हरी वृषणा ऽयाह्यर्वाङ् ॥ प्रयथ्सि न्धवः प्रसवं यदायन् ।
 आपः समुद्रङ् रथ्यैव जग्मुः । अतश्चिदिन्द्रः सदसो वरीयान् ।

यदीअ॒ सोमः पृणति दुग्धो अअ॒शुः ॥

ह्यामसि त्वेन्द्रं याह्वर्वाङ् । 31 (10)

T.B.2.4.3.12

अरं ते सोमस्तनुवे भवाति । शतक्रतो मादयस्वा सुतेषु ।

प्रास्माअ॒ अव पृतनासु प्र युथसु ॥ इन्द्राय सोमाः प्रदिवो विदानाः ।

ऋभुर्-येभिर्-वृषपर्वा-विहायाः । प्रयम्यमाणान् प्रति षूगृभाय ।

इन्द्रं पिब वृषधूतस्य वृष्णः ॥ अहेऽमान उपयाहि यज्ञम् ।

तुभ्यं पवन्त इन्दवः सुतासः ।

गावो न वज्रिन्थं स्वमोको अच्छ । 32 (10)

T.B.2.4.3.13

इन्द्रागहि प्रथमो यज्ञियानाम् ॥ या ते काकुथं सुकृता या वरिष्ठा ।

यया शश्वत्पिबसि मद्ध्वं ऊर्मिम् । तया पाहि प्र ते अदृध्वर्यु-रस्थात् ।

सं ते वज्रो वर्ततामिन्द्रं गव्युः ॥ प्रातर्युजा विबोधय ।

अश्विनावेह गच्छतम् । अस्य सोमस्य पीतये ॥

प्रातर्यावाणा प्रथमा यजदृध्वम् । पुरा गृदधा-दररुषः पिबाथः () ।

प्रातर्.हि यज्ञमश्विना दधाते । प्रशङ्गसन्ति कवयः पूर्वभाजः ॥

प्रातर्यजदध्वमश्चिना हिनोत । न सायमस्ति देवया अजुष्टम् ।

उतान्यो अस्मद्-यजते विचायः ।

पूर्वः पूर्वो यजमानो वनीयान् ॥ 33 (16) (चा - श्वजिद्यो-गच्छतं नो
- दाशन् - नामा - भिश्रीर् - गमेम - सप्रथा - भजामहे -
विशन्तु - याह्वार्ड्धं - च्छ - पिबाथः षट्च) (A3)

2.4.4 अनुवाकं 4 – उपहोमाः

T.B.2.4.4.1

नक्तं जाताऽस्योषधे । रामे कृष्णे असिक्ति च । इदः रजनि रजय ।

किलासं पलितं च यत् ॥ किलासं च पलितं च ।

निरितो नाशया पृष्ठत् । आ नः स्वो अश्रुतां वर्णः ।

परा श्वेतानि पातय ॥ असितं ते निलयनम् ।

आस्थान-मसितं तव । 34 (10)

T.B.2.4.4.2

असिक्तियस्योषधे । निरितो नाशया पृष्ठत् ॥ अस्थिजस्य किलासस्य ।

तनूजस्य च यत्त्वचि । कृत्यया कृतस्य ब्रह्मणा ।

लक्ष्म श्वेतमनीनशम् ॥ सरूपा नाम ते माता ।

सरूपो नाम ते पिता । सरूपा इस्योषधे सा ।

सरूपमिदं कृधि ॥ 35 (10)

T.B.2.4.4.3

शुनः हुवेम मधवानमिन्द्रम् । अस्मिन्भरे नृतमं वाजसातौ ।

शृण्वन्त-मुग्रमूतये समथ्सु । धन्तं वृत्राणि सञ्जितं धनानाम् ॥

धूनुथ द्यां पर्वतान्दाशुषे वसु । नि वो वना जिहते यामनो भिया ।

कोपयथ पृथिवीं पृश्निमातरः । युधे यदुग्राः पृष्टी-रयुग्धवम् ॥

प्रवेपयन्ति पर्वतान् । विविञ्चन्ति वनस्पतीन् । 36 (10)

T.B.2.4.4.4

प्रोवारत मरुतो दुर्मदा इव । देवासः सर्वया विशा ॥

पुरुत्रा हि सदृङ्गसि । विशो विश्वा अनु प्रभु ।

समथ्सु त्वा हवामहे ॥ समथ्स्वग्नि-मवसे । वाजयन्तो हवामहे ।

वाजेषु चित्रराधसम् ॥ सङ्गच्छदृध्वज् समवददृध्वम् ।

सं वो मनाऽसि जानताम् । 37 (10)

T.B.2.4.4.5

देवा भागं यथा पूर्वे ॥ सञ्जानाना उपासत ॥
 समानो मन्त्रः समितिः समानी । समानं मनः सह चित्तमेषाम् ।
 समानं केतो अभि-सुरभद्रध्वम् । संज्ञानेन वो हविषा यजामः ॥
 समानी व आकूतिः । समाना हृदयानि वः । समानमस्तु वो मनः ।
 यथा वः सुसहासति ॥ 38 (10)

T.B.2.4.4.6

संज्ञानं नः स्वैः । संज्ञानमरणैः । संज्ञानमश्चिना युवम् ।
 इहास्मासु नियच्छतम् ॥ संज्ञानं मे बृहस्पतिः ।
 संज्ञानसु सविता करत् । संज्ञानमश्चिना युवम् ।
 इह मह्यं नियच्छतम् ॥ उपच्छायामिव घृणैः ।
 अगन्म शर्म ते वयम् । 39 (10)

T.B.2.4.4.7

अग्ने हिरण्यसन्दृशः ॥ अदब्धेभिः सवितः पायुभिष्ट्वम् ।
 शिवेभिरद्य परिपाहि नो गयम् ॥ हिरण्यजिह्वः सुविताय नव्यसे ।
 रक्षा माकिर्नो अघशसु ईशत ॥ मदेमदे हि नो ददुः ।

यूथा गवा—मृजुक्रतुः । सङ्गभाय पुरु शता । उभया हस्त्या वसु ।
शिशीहि राय आभर ॥ 40 (10)

T.B.2.4.4.8

शिप्रिन् वाजानां पते । शचीवस्तव दृ॒सना ॥ । आ तू न इन्द्र भाजय ।
गोष्वश्वेषु शुभ्रुषु । सहस्रेषु तुवीमघ ॥ यद्-देवा देव हेडनम् ।
देवासश्वकृमा वयम् । आदित्यास्तस्मान्मा यूयम् ।
ऋतस्यर्तन मुञ्चत ॥ ऋतस्यर्ते-नादित्याः । 41 (10)

T.B.2.4.4.9

यजन्ना मुञ्चतेह मा । यज्ञैर्वो यज्ञवाहसः । आशिक्षन्तो न शेकिम ॥
मेदस्वता यजमानाः । सुचाऽज्येन जुह्वतः । अकामा वो विश्वे देवाः ।
शिक्षन्तो नोप शेकिम ॥ यदि दिवा यदि नक्तम् । एन एनस्योऽकरत् ।
भूतं मा तस्माद्व्यं च () । 42 (10)

T.B.2.4.4.10

द्रुपदादिव मुञ्चतु ॥ द्रुपदादिवेन-मुमुचानः ।
स्विन्नः स्नात्वी मलादिव । पूतं पवित्रेणेवाज्यम् ।
विश्वे मुञ्चन्तु मैनसः ॥ उद्धयं तमसस्परि ।

पश्यन्ते ज्योतिरुत्तरम् । देवं देवता सूर्यम् ।

अगन्म ज्योतिरुत्तमम् ॥ 43 (9)

(तव - कृथि - वनस्पती'' - ज्ञानता - मस्ति - वयं - भरा -
दित्या - शच - +नवं च) (A4)

2.4.5 अनुवाकं 5 – उपहोमाः

T.B.2.4.5.1

वृषा सो अ॒ऽशुः पवते ह॒विष्मान्थ्-सोमः ।

इन्द्रस्य भा॒ग ऋतयुः शतायुः । स मा॒ वृषाणं वृषभं कृणोतु ।

प्रियं विशाऽ॑ सर्ववीरऽ॑ सुवीरम् ॥ कस्य॑ वृषा सु॒ते सचा॑ ।

नियुत्वान्॑ वृषभो॑ रणत्॑ । वृत्रहा॑ सोमपीतये॑ ॥

यस्ते॑ शृङ्गं॑ वृषो॑ नपात्॑ । प्रणपात्॑ कुण्डपाय्यः॑ ।

न्यस्मिन्दद्ध॑ आ॑ मनः॑ ॥ 44 (10)

T.B.2.4.5.2

तऽ॑ सद्धीची॑-रूतयो॑ वृष्णियानि॑ । पौ॒स्यानि॑ नियुतः॑ सश्वरिन्द्रम्॑ ।

समुद्रं॑ न॑ सिन्धव॑ उक्थशुष्मा॑ः । उरुव्यचसं॑ गिर॑ आविशन्ति॑ ॥

इन्द्राय॑ गिरे॑ अनिशितसर्गाः॑ । अपः॑ प्रैरयन्थ॑ सगरस्य॑ बुद्ध्नात्॑ ।

यो अक्षेणेव चक्रिया शचीभिः । विष्वकृस्तम्भं पृथिवीमुत द्याम् ॥
 अक्षोदयच्छवसा क्षाम बुद्धन्म् ।
 वार्णवात्-स्तविषीभि-रिन्द्रः । 45 (10)

T.B.2.4.5.3

दृढान्यौध्ना-दुशमान् ओजः । अवाभिनत् कुकुभः पर्वतानाम् ॥
 आ नो अग्ने सुकेतुना ॥ रयिं विश्वायुपोषसम् ।
 मार्दीकं धेहि जीवसे ॥ त्वङ् सोम महे भगम् । त्वं यून ऋतायते ।
 दक्षं दधासि जीवसे ॥ रथं युज्जते मरुतः शुभे सुगम् ।
 सूरे न मित्रावरुणा गविष्टिषु । 46 (10)

T.B.2.4.5.4

रजाऽसि चित्रा वि चरन्ति तन्यवः । दिवः सम्राजा पयसा न उक्षतम् ॥
 वाचङ् सु मित्रावरुणाविरावतीम् । पर्जन्यश्चित्रां वदति त्विषीमतीम् ।
 अभ्रा वसत मरुतः सु मायया ॥ द्यां वर्षयत-मरुणा-मरेपसम् ॥
 अयुक्त सप्त शुन्ध्युवः । सूरे रथस्य नप्त्रियः ।
 ताभिर्याति स्वयुक्तिभिः ॥ वहिष्ठेभिर्विहरन्. यासि तन्तुम् । 47 (10)

T.B.2.4.5.5

अवव्ययन्नसितं देव वस्वः । दविदध्वतो रङ्गयः सूर्यस्य ।
 चर्मवावाधुस्तमो अपस्वन्तः ॥ पर्जन्याय प्रगायत ।
 दिवस्पुत्राय मीढुषे । स नौ यवसमिच्छतु ॥
 अच्छा वद तवसं गीर्भिराभिः ।
 स्तुहि पर्जन्यं नमसा विवास । कनिक्रदद्-वृषभो जीरदानुः ।
 रेतो दधात्वोषधीषु गर्भम् ॥ 48 (10)

T.B.2.4.5.6

यो गर्भमोषधीनाम् । गवां कृणोत्यर्वताम् । पर्जन्यः पुरुषीणाम् ॥
 तस्मा इदास्ये हविः । जुहोता मधुमत्तमम् ।
 इडां नः सम्यंतं करत् ॥ तिस्रो यदग्ने शरदस्त्वामित् ।
 शुचिं घृतेन शुचयः सपर्यन् । नामानि चिदधिरे यज्ञियानि ।
 असूदयन्त तनुवः सुजाताः ॥ 49 (10)

T.B.2.4.5.7

इन्द्रश्च नः शुनासीरौ । इमं यज्ञं मिमिक्षतम् । गर्भं धत्तु स्वस्तये ॥
 ययोरिदं विश्वं भुवन-माविवेश । ययोरानन्दो निहितो महश्च ।

शुनासीरावृतुभिः समविदानौ । इन्द्रवन्त्तौ हविरिदं जुषेथाम् ॥
 आ धा ये अग्निमिन्धते । स्तूणन्ति बरहिरानुषक् ।
 येषामिन्द्रो युवा सखा () ॥ अग्न इन्द्रश्च मेदिना ।
 हथो वृत्राण्यप्रति । युवज्ञ हि वृत्रहन्तमा ॥
 याभ्याज्ञ सुवर्जयन्नग्र एव । यावातस्थितुरभुवनस्य मदध्ये ।
 प्रचरषणी वृषणा वज्रबाहू ।
 अग्नी इन्द्रा वृत्रहणा हुवे वाम् ॥ 50 (17)

(मन् – इन्द्रो – गविष्टिषु – तत्तुं – गर्भज्ञ – सुजाताः – सखा
 सप्त च) (A5)

2.4.6 अनुवाकं 6 – उपहोमाः

T.B.2.4.6.1

उत नः प्रिया प्रियासु । सप्तस्वसा सुजुष्टा । सरस्वती स्तोम्या ऽभूत् ॥
 इमा जुह्वाना युष्मदा नमोभिः । प्रति स्तोमज्ञ सरस्वति जुषस्व ।
 तव शर्मन् प्रियतमे दधानाः । उपस्थेयाम शरणं न वृक्षम् ॥

त्रीणि पदा विचक्रमे । विष्णुर्गोपा अदाभ्यः ।

ततो धर्माणि धारयन् ॥ 51 (10)

T.B.2.4.6.2

तदस्य प्रियमभि पाथो अश्याम् । नरो यत्र देवयवो मदन्ति ।

उरुक्रमस्य स हि बन्धुरित्था । विष्णोः पदे परमे मद्धु उथसः ॥

क्रत्वा दा अस्थु श्रेष्ठः । अद्य त्वा वन्वन्थ् सुरेकणाः ।

मर्त आनाश सुवृक्तिम् ॥ इमा ब्रह्म ब्रह्मवाह ।

प्रिया त आ बरुहिः सीद । वीहि सूर पुरोडाशम् ॥ 52 (10)

T.B.2.4.6.3

उप नः सूनवो गिरः । शृण्वन् त्वं मृतस्य ये । सुमृडीका भवन्तु नः ॥

अद्या नो देव सवितः । प्रजावथ् सावीः सौभगम् ।

परा दुःखप्नियः सुव ॥ विश्वानि देव सवितः । दुरितानि परासुव ।

यद्-भद्रं तन्म आसुव ॥ शुचि-मक्त्र-बृहस्पतिम् ॥ 53 (10)

T.B.2.4.6.4

अद्धवरेषु नमस्यत । अनाम्योज आचके ॥

या धारयन्त देवा सुदक्षा दक्षपितारा । असुर्याय प्रमहसा ॥

स इत्क्षेति सुधित् ओकसि स्वे । तस्मा इडा पिन्वते विश्वदानी ॥
 तस्मै विशः स्वयमेवानमन्ति । यस्मिन् ब्रह्मा राजनि पूर्वं एति ॥
 सकूतिमिन्द् सच्युतिम् । सच्युतिं जघनच्युतिम् । 54 (10)

T.B.2.4.6.5

कनात्काभां न आभर । प्रयफस्यन्निव सकथ्यौ ॥
 विन इन्द्र मृधो जहि । कनीखुनदिव सापयन्न ।
 अभि नः सुषुतिं नय ॥ प्रजापतिः स्त्रियां यशः ।
 मुष्कयोरदधाथ् सप्तम् । कामस्य तृप्तिमानन्दम् ।
 तस्याग्ने भाजयेह मा ॥ मोदः प्रमोद आनन्दः । 55 (10)

T.B.2.4.6.6

मुष्कयोर्निहितः सपः । सृत्वेव कामस्य तृप्याणि ।
 दक्षिणानां प्रतिग्रहे ॥ मनसश्चित्त-माकूतिम् । वाचः सत्य-मशीमहि ।
 पशुनाऽरूपमन्नस्य । यशः श्रीः श्रयतां मयि ॥
 यथा ऽहमस्या अतृप्तः स्त्रियै पुमान् ।
 यथा स्त्री तृप्यति पुरुषसि प्रिये प्रिया । एवं भगस्य तृप्याणि । 56 (10)

T.B.2.4.6.7

यज्ञस्य काम्यः प्रियः ॥ ददामीत्यग्निर्वदति । तथेति वायुराहं तत् ।
हन्तेति सत्यं चन्द्रमाः । आदित्यः सत्यमोमिति ॥
आपस्तथ्-सत्यमाभरन् । यशो यज्ञस्य दक्षिणाम् ।
असौ मे कामः समृद्ध्यताम् ॥ न हि स्पशमविदन्-नन्यमस्मात् ।
वैश्वानरात् पुरएतार-मग्नेः । 57 (10)

T.B.2.4.6.8

अथे-ममन्थन्नमृत-ममूराः । वैश्वानरं क्षेत्रजित्याय देवाः ॥
येषामिमे पूर्वे अर्मास् आसन्न् । अयूपाः सद्य विभृता पुरुषि ।
वैश्वानरं त्वया ते नुत्ताः । पृथिवी-मन्या-मभितस्थुर-जनासः ॥
पृथिवीं मातरं महीम् । अन्तरिक्ष-मुपब्रुवे । बृहतीमूतये दिवम् ॥
विश्वं बिभर्ति पृथिवी । 58 (10)

T.B.2.4.6.9

अन्तरिक्षं विप्रथे । दुहे द्यौर् बृहती पयः ॥
न ता नशन्ति न दभाति तस्करः । नैना अमित्रो व्यथिरादधर्षति ।
देवाऽश्व याभिर् यजते ददाति च ।

ज्योगित्ताभिः सचते गोपतिः सह ॥
 न ता अर्वा रेणुककाटो अश्वते ।
 न सुस्कृतत्र-मुपयन्ति ता अभि ।
 उरुगायमभयं तस्य ता अनु ।
 गावो मर्त्यस्य विचरन्ति यज्वनः ॥ 59 (10)

T.B.2.4.6.10

रात्री व्यख्यदायती । पुरुत्रा देव्यक्षभिः । विश्वा अथि श्रियोऽधित ॥
 उप ते गा इवाकरम् । वृणीष्व दुहितर् दिवः ।
 रात्री स्तोमं न जिग्युषी ॥ देवीं वाचमजनयन्त देवाः ।
 तां विश्वरूपाः पश्वो वदन्ति । सा नो मन्द्रेष्मूर्जं दुहाना ।
 धेनुवर्गस्मानुप सुषुतैतु ॥ 60 (10)

T.B.2.4.6.11

यद् वाग्वदन्त्य-विचेतनानि । राष्ट्री देवानां निषसादं मन्द्रा ।
 चतस्रं ऊर्जं दुदुहे पयाऽसि । क्व स्विदस्याः परमं जगाम ॥
 गौरी मिमाय सलिलानि तक्षती । एकपदी द्विपदी सा चतुष्पदी ।
 अष्टापदी नवपदी बभूवुषी ॥ सहस्राक्षरा परमे व्योमन् ॥

तस्याऽ समुद्रा अधि वि क्षरन्ति ।

तेन जीवन्ति प्रदिशश्वतस्मः । 61 (10)

T.B.2.4.6.12

ततः क्षरत्यक्षरम् । तद्-विश्व-मुपजीवति ॥

इन्द्रा सूरा जुनयन्-विश्वकर्मा ।

मरुत्वाऽस्तु गणवान्थ्-सजातवान् ।

अस्य स्नुषा-श्वशुरस्य प्रशिष्टिम् । सप्तला वाचं मनसा उपासताम् ॥

इन्द्रः सूरो अतरद्-रजाऽसि । स्नुषा सप्तलाः श्वशुरोऽयमस्तु ।

अयऽशत्रूञ्जयतु जर्.हृषाणः । अयं वाजं जयतु वाजसातौ () ॥

अग्निः क्षत्रभृ-दनिभृष्ट-मोजः । सहस्रियो दीप्यता-मप्रयुच्छन् ।

विभ्राजमानः समिधान उग्रः । आऽन्तरिक्ष-मरुह-दग्नन् द्याम् ॥ 62

(14)

(धारयन् - पुरोडाशं - वृहस्पतिं - जघनच्युति - मानन्दो -

भगस्य तृप्या - एयग्नेः - पृथिवी - यज्वन् - एतु -

प्रदिशश्वतस्मो - वाजसातौ चत्वारि च) (A6)

2.4.7 अनुवाकं ७ – उपहोमाः

T.B.2.4.7.1

वृषा॑ ऽस्य॒ शुर्-॒वृष्टि॑भाय॑ गृह्यसे॑ । वृषा॑ ऽयमु॒ग्रो॑ नृचक्षसे॑ ।
 दिव्यः॑ कर्मण्यो॑ हितो॑ बृहन्नाम॑ । वृष्टि॑भस्य॑ या॑ कृकुत्॑ ॥
 विषू॒वान्॑. विष्णो॑ भवतु॑ । अयं॑ यो॑ मामको॑ वृषा॑ ।
 अथो॑ इन्द्र॑ इव॑ देवेभ्यः॑ । विब्रवीतु॑ जनेभ्यः॑ ॥
 आयुष्मन्तं॑ वर्चस्वन्तम्॑ ।
 अथो॑ अधिपतिं॑ विशाम्॑ । 63 (10)

T.B.2.4.7.2

अस्याः॑ पृथिव्या॑ अद्ध्यक्षम्॑ । इममिन्द्र॑ वृष्टि॑भं॑ कृणु॑ ॥
 यः॑ सुशङ्कः॑ सुवृष्टि॑भः॑ । कल्याणो॑ द्रोण॑ आहितः॑ ।
 कार॑षीवलप्रगाणेन॑ । वृष्टि॑भेण॑ यजामहे॑ ॥ वृष्टि॑भेण॑ यजमानाः॑ ।
 अकूरेण॑ एव॑ सर्पिषा॑ ॥
 मृथश्च॑ सर्वा॑ इन्द्रेण॑ । पृतनाश्च॑ जयामसि॑ ॥ 64 (10)

T.B.2.4.7.3

यस्यायमृषभो हविः । इन्द्राय परिणीयते ॥ जयाति शत्रुमायन्तम् ।
 अथो हन्ति पृतन्यतः ॥ नृणामह प्रणीरसत् । अग्र उदिभन्दता-मसत् ॥
 इन्द्र शुष्मं तनुवा मेरयस्व । नीचा विश्वा अभितिष्ठाभिमातीः ।
 नि शृणीह्याबाधं यो नो अस्ति ।
 उरुं नो लोकं कृणुहि जीरदानो ॥ 65 (10)

T.B.2.4.7.4

प्रेह्यभिप्रेहि प्रभरा सहस्व । मा विवेनो वि शृणुष्वा जनेषु ।
 उदीडितो वृषभं तिष्ठ शुष्मैः । इन्द्र शत्रून् पुरो अस्माकं युद्ध्य ॥
 अग्ने जेता त्वं जय । शत्रून्थं सहस् ओजसा ।
 वि शत्रून् विमृधो नुद ॥ एतं ते स्तोमं तुविजात विप्रः ।
 रथं न धीरः स्वपा अतक्षम् ।
 यदीदग्ने प्रति त्वं देव हर्याः ॥ 66 (10)

T.B.2.4.7.5

सुवर्वतीरप एना जयेम ॥ यो घृतेनाभिमानितः ।
 इन्द्र जैत्राय जनिषे । स नः सङ्कासु पारय । पृतनासाह्येषु च ॥

इन्द्रो जिगाय पृथिवीम् । अन्तरिक्षश्च सुवर्महत् ।
 वृत्रहा पुरुचेतनः ॥ इन्द्रो जिगाय सहस्रा सहार्षसि ।
 इन्द्रो जिगाय पृतनानि विश्वा ॥ 67 (10)

T.B.2.4.7.6

इन्द्रो जातो वि पुरो रुरोज । स नः परस्पा वरिवः कृणोतु ॥
 अयं कृलु-रगृभीतः । विश्वजि-दुदिभिदिथ्-सोमः ।
 ऋषिर् विप्रः काव्येन ॥ वायुरग्रेगा यज्ञप्रीः । साकं गन्मनसा यज्ञम् ।
 शिवो नियुद्धिः शिवाभिः ॥ वायो शुक्रो अयामि ते ।
 मद्ध्वो अग्रं दिविष्टिषु ॥ 68 (10)

T.B.2.4.7.7

आयाहि सोमपीतये । स्वारुहो देव नियुत्वता ॥
 इममिन्द्र वर्दधय क्षत्रियाणाम् । अयं विशां विश्पतिरस्तु राजा ॥
 अस्मा इन्द्र महि वर्चार्षसि धेहि । अवर्चसं कृणुहि शत्रुमस्य ॥
 इममाभज ग्रामे अश्वेषु गोषु । निरमुं भज योऽमित्रो अस्य ।
 वर्ष्मन् क्षत्रस्य ककुभि श्रयस्व ।
 ततो न उग्रो विभजा वसूनि ॥ 69(10)

T.B.2.4.7.8

अस्मे द्यावापृथिवीं भूरि वामम् । सं दुहाथां घर्मदुधेव धेनुः ।
 अयुर् राजा प्रिय इन्द्रस्य भूयात् । प्रियो गवामोषधीना-मुतापाम् ॥
 युनज्ञिम त उत्तरावन्त-मिन्द्रम् । येन जयासि न पराजयासै ।
 स त्वा एकरेकवृषभः स्वानाम् । अथो राजन्तुत्तमं मानवानाम् ॥
 उत्तरस्त्व-मधरे ते सपलाः । एकवृषा इन्द्रसखा जिगीवान् । 70 (10)

T.B.2.4.7.9

विश्वा आशाः पृतनाः सञ्जयञ्जयन्न । अभितिष्ठ शत्रूयतः सहस्व ॥
 तुभ्यं भरन्ति क्षितयो यविष्ट । बलिमग्ने अन्ति त ओत दूरात् ।
 आ भन्दिष्ठस्य सुमतिं चिकिद्धि । बृहत्ते अग्ने महि शर्म भद्रम् ॥
 यो देह्यो अनमयद् वधस्नैः । यो अर्यपली-रुषसश्वकार ।
 स निरुद्ध्या नहुषो यह्वो अग्निः ।
 विशाश्वक्रे बलिहृतः सहौभिः ॥ 71 (10)

T.B.2.4.7.10

प्र सद्यो अग्ने अत्येष्यन्यान् । आविर्यस्मै चारुतरो बभूथ ।
 ईडेन्यो वपुष्यो विभावा । प्रियो विशामतिथिर्-मानुषीणाम् ॥

ब्रह्म ज्येष्ठा वीर्या संभृतानि । ब्रह्माग्रे ज्येष्ठं दिवमाततान् ।
 ऋतस्य ब्रह्म प्रथमोत जज्ञे । तेनार्हति ब्रह्मणा स्पदधितुं कः ॥
 ब्रह्म सुचो धृतवतीः । ब्रह्मणा स्वरवो मिताः । 72 (10)

T.B.2.4.7.11

ब्रह्म यज्ञस्य तन्तवः । ऋत्विजो ये हविष्कृतः ॥
 शङ्खाणीवेच्छुङ्गिणाऽु संददृश्विरे । चषालवन्तः स्वरवः पृथिव्याम् ।
 ते देवासः स्वरव-स्तस्थिवाऽसः । नमः सखिभ्यः सन्नान्मा ऽवगात् ॥
 अभिभू-रग्नि-रत्तरद्-रजाऽसि । स्पृधो विहत्य पृतना अभिश्रीः ।
 जुषाणो म आहुतिं मा महिष । हत्वा सुपलान् वरिवस्करनः () ॥
 ईशानं त्वा भुवनाना-मभिश्रियम् । स्तौम्यग्न उरुकृताऽु सुवीरम् ।
 हविर् जुषाणः सुपलाऽु अभिभूरसि ।
 जहि शत्रूऽरप मृधो नुदस्व ॥ 73 (14)

(विशां - जयामसि - जीरदानो - हर्या - विश्वा - दिविष्टिषु -
 वसूनि - जिग्नीवान्थ् - सहोभिर् - मिता - न शत्वारि च) (A7)

2.4.8 अनुवाकं 8 – उपहोमाः

T.B.2.4.8.1

स प्रलवन्नवीयसा । अग्ने द्युम्नेन सम्यता । बृहत् ततन्थ भानुना ॥
 नवं नु स्तोममग्नये । दिवः इयेनाय जीजनम् ।
 वसोः कुविद्वनाति नः ॥ स्वारुहा यस्य श्रियो दृशो ।
 रयिर्विरक्तो यथा ।
 अग्रे यज्ञस्य चेततः ॥ अदाभ्यः पुरएता । 74 (10)

T.B.2.4.8.2

अग्निर्विशां मानुषीणाम् । तूर्णी रथः सदा नवः ॥
 नवः सोमाय वाजिने । आज्यं पयसोऽजनि ।
 जुष्टः शुचितमं वसु ॥ नवः सोम जुषस्व नः ।
 पीयूषस्येह तृष्णुहि । यस्ते भाग ऋतावयम् ॥
 नवस्य सोम ते वयम् । आ सुमतिं वृणीमहे । 75 (10)

T.B.2.4.8.3

स नो रास्व सहस्रिणः ॥ नवः हविर्जुषस्व नः ।
 ऋतुभिः सोम भूतमम् । तदङ्गं प्रतिहर्य नः ।

राजन्‌थ् सोम स्वस्तये ॥ नव॑ स्तोमं नव॑ हविः ।
 इन्द्राग्निभ्यां निवेदय । तज्जुषेता॒ उ॒ सचेतसा ॥
 शुचिं नु स्तोमं नवजातमद्य । इन्द्राग्नी वृत्रहणा जुषेथाम् । 76 (10)

T.B.2.4.8.4

उभा हि वाऽ सुहवा॒ जोहवीमि । ता वाज॑ सुद्य उशते धेष्ठा॒ ॥
 अग्निरिन्द्रो नवस्य नः । अस्य हव्यस्य तृप्यताम् ।
 इह देवौ सहस्रिणौ ॥ यज्ञं न आ हि गच्छताम् ।
 वसुमन्त॑ सुवर्विदम् । अस्य हव्यस्य तृप्यताम् ।
 अग्निरिन्द्रो नवस्य नः ॥
 विश्वान् देवाऽ स्तर्पयत । 77 (10)

T.B.2.4.8.5

हविषोऽस्य नवस्य नः । सुवर्विदो हि ज़िरे ॥
 एदं बर्.हि॒ः सुष्टृरीमा॒ नवेन । अयं यज्ञो यजमानस्य भागः ।
 अयं बभूव भुवनस्य गर्भः । विश्वे॒ देवा॒ इदमद्यागमिष्ठाः ॥
 इमे नु द्यावापृथिवी॒ समीची॒ ॥ तन्वाने॒ यज्ञं पुरुपेशसं॒ धिया॒ ।

आऽस्मै पृणीतां भुवनानि विश्वा ।

प्रजां पुष्टिममृतं नवेन ॥ 78 (10)

T.B.2.4.8.6

इमे धेनू अमृतं ये दुहाते । पयस्व-त्युत्तरामेतु पुष्टिः ।

इमं यज्ञं जुषमाणे नवेन । समीची द्यावापृथिवी घृताची ॥

यविष्ठो हव्यवाहनः । चित्रभानुर-घृतासुतिः । नवजातो विरोचसे ।

अग्ने तत्ते महित्वनम् ॥

त्वमग्ने देवताभ्यः । भागे देव न मीयसे । 79 (10)

T.B.2.4.8.7

स एना विद्वान् यक्ष्यसि । नवः स्तोमं जुषस्व नः ॥

अग्निः प्रथमः प्राश्जातु । स हि वेद यथा हविः ।

शिवा अस्मभ्य-मोषधीः । कृणोतु विश्वचर्षणिः ॥

भद्रान्नः श्रेयः समनैष देवाः । त्वयाऽवसेन समशीमहि त्वा ।

स नो मयोभूः पितो आविशस्व । शं तोकाय तनुवे स्योनः () ॥

एतमु त्यं मधुना सम्युतं यवम् । सरस्वत्या अधिमनावचर्कृषुः ।

इन्द्र आसीथ् सीरपतिः शतक्रतुः ।

कीनाशा आसन् मरुतः सुदानवः ॥ 80 (14)

(पुरएता - वृणीमहे - जुषेथा[॥]-तर्पय-तामृतं नवेन-मीयसे-स्योन
शत्वारि[।] च) (A8)

=====

Prapaataka Korvai with starting Words of 1 to 8 Anuvaakams :-

(जुष्टे - शक्षुषो - जुष्टी नरो - नकं जाता - वृषा स -
 उत नो - वृषाऽस्य अशुः - स प्रलवदष्टौ)

Korvai with starting Words of 1, 11, 21 Series of dasinis :-

(जुष्टी - मन्युर् भगो - जुष्टी नरो - हरिवर्पसं गिरः - शिप्रिन्
 वाजाना - मुत नः प्रिया [मुत नो] - यद् वाग्वदन्ती -
 विश्वा आशा अशीतिः)

First and Last Word - 2nd Ashtakam 3rd Prapaatakam :-

(जुष्टः - सुदानवः)

॥ हरिः ओं ।

॥ कृष्ण यजुर्वेदीय तैत्तिरीय ब्राह्मणे द्वितीयाष्टके चतुर्थः प्रपाठकः समाप्तः ॥

=====

द्वितीयाष्टके चतुर्थः प्रपाठकः – (TB 2.4)

Details of Dasini & Vaakyams for Ashtakam 2, Prapaatakam 4 (TB 2.4)

	Dasini	Vaakyams
Anuvakam 1	11	111
Anuvakam 2	9	91
Anuvakam 3	13	136
Anuvakam 4	10	99
Anuvakam 5	7	77
Anuvakam 6	12	124
Anuvakam 7	11	114
Anuvakam 8	7	74
Total →	80	826

Appendix

T.B.2.4.3.10 "एष ब्रह्मा{1}"

एष ब्रह्मा य ऋत्वियः । इन्द्रो नामं श्रुतो गणे ॥

(Appearing in TB 3-7-9-5)

